

Ніва

ТЫДНЁВІК
БЕЛАРУСАЎ
У ПОЛЬШЧЫ

№ 45 (2165) Год XLII

Беласток 9 лістапада 1997 г.

Цана 1 зл.



Зіма завітала ў кастрычніку.

Фота Віктара ВОЛКАВА

Бардаўская восень '97

Сёлетні чацвёрты бардаўскі фестываль, які адбыўся 25 і 26 кастрычніка ў Бельскім доме культуры, паказаў, што апрача аўтарскай песні існуе іншая форма выступленняў, якую цяжка будзе надалей спалучаць з сапраўднымі бардамі. Усе выканаўцы з Беластоцчыны адышлі ад традыцыйнай аўтарскай песні і, згодна з запатрабаваннем моладзі, апрача песні паставілі на спакойную апрацаваную музыку, якой узровень штогод павышаецца. Выканаўцы з Беларусі, за выключэннем „Фіесты”, паказаліся ў традыцыйнай форме і журы мела праблему на якую песню паставіць. Нават арганізатары са Звязу беларускай моладзі пачалі задумвацца, ці ў будучыні не раздзяліць фестываль.

— Музыка, якую прэзентуюць нашы гурты, нам намнога больш падабаецца, чым салісты з Беларусі. — гаварылі ліцэісты з Гайнаўкі. — Гурты паказваюць цікавую музыку, а калі спяваюць салісты, мы нават усіх слоў не разумеем.

Іншую ацэнку давалі знаткі аўтарскай песні, якія з захапленнем успрымалі выступленне Алеся Камоцкага — непаўторнай бардаўскай зоркі, лаўрэата з 1995 года.

— Шкада, што не змаглі даехаць іншыя славутыя барды з Беларусі, — гаварылі ў час перапынку глядачы. — Калі чалавек слухае Алеся Камоцкага — ведае, які павінен быць сапраўдны бард.

Як інфармавалі арганізатары, у гэтым годзе не даехала восем выканаўцаў (трох з Беластоцчыны і пяць з Беларусі). Несумненна мела гэта ўплыў не толькі на час конкурсу, але і на яго ўзровень. Конкурсная частка, якая праходзіла ў суботу, паказала, што не было талентаў, якія можна было б паставіць у адным шэрагу з Віктарам Шалкевічам, Алесем Камоцкім ці Андрэем Мельнікавым.

Журы, старшынёй якога быў Андрэй Сцепанюк, бурмістр Бельска-Падляскага, узнагароду Гран-пры дало Вользе

Акуліч з Менска. Можна сказаць, што найвышэйшай узнагароды дабілася шчырая аўтарская песня, якая адлюстроўвала з аднаго боку перажыванні і турботы, а з другога — узнёслыя моманты кахання. Спакойны голас і рэфлексійная тэма песняў Вольгі Акуліч не выклікалі ў публікі ўзнёслага настрою, як гэта робяць патрыятычныя песні, але асабістыя словы і музыка прыводзілі публіку ў настрой задумы. Узнагароду Радзе Беласток і магчымаць запісу касеты ў ягонай студыі „Рэмбрант” атрымаў гурт „The Dvegu” з Гайнаўкі. Мусяць, аднак, хлопцы папрацаваць яшчэ над фанетычным бокам сваіх песень, бо так, як у многіх выканаўцаў з Беластоцчыны, ёсць недахопы. Дзяўчаты з Маладзечна (з ансамбля „Фіеста”), якія паспрабавалі зрушыць публіку больш вясёлай песняй, атрымалі ўзнагароду ад Радзі бацькоў Пачатковай школы н-р 3. У гэтым годзе Рада бацькоў Беларускага ліцэя ў Бельску-Падляшскім узнагародзіла надзяліла гурт Дарафея Фіёніка. На гэты раз бельскі бард выступіў у суправаджэнні калектыву ў пашыраным складзе. Апрача Хрыстафора Шымковіча і Алега Кабзара памагалі яму чатыры маладыя дзяўчыны. Хадзі Фіёніка падвёў мікрафон (некалькі разоў адварочваўся ад спевака), можна было паслухаць займальную музыку з прадуманымі тэкстамі. Другім узнагароджаным салістам быў каваль, сталяр і спявак у адной асобе — Валеры Жамоіцін з Гародні, які атрымаў прыз Бельскага аддзела БГКТ. Як адзіны, сярод узнагароджаных, закрунуў ён тэму вялікай палітыкі, спяваючы пра гранічны стоўб Лукашэнкі і Чарнамырдзіна.

Хадзі ў гэтым годзе было менш палітыкі, асоба прэзідэнта Лукашэнкі паяўлялася некалькі разоў.

— Як жа не закранаць палітычных тэмаў, калі ў Беларусі такая рэчаіснасць, — гаварыў Зміцер Бартосік, журналіст „Нашай Нівы” з Менска, у песні якога быў

водгук на верш Славаміра Адамовіча „Убей прэзідэнта”.

Публіку заваражылі таксама зоркі „Бардаўскай восені” мінулых гадоў. Алесь Камоцкі — жывая гісторыя бардаўскай песні (як гаворыцца пра яго) не падвёў і на гэты раз. Яго лірычныя песні з займальнымі рэфлексійнымі тэкстамі зачароўвалі публіку ў суботу і нядзелю. Гурт „Брага”, які выступіў у нядзелю, выклікаў асаблівае зацікаўленне ў школьнай моладзі. Апошняй выступіла Кася Камоцкая, якой незвычайны голас і непаўторныя рэфлексійныя і патрыятычныя тэксты пацвердзілі, што нездарма была раней пераможцам фестывалю. Публіка пацвердзіла гэта гарачымі апладысmentамі.

На жаль, не змаглі даехаць іншыя вядомыя беларускія барды: Андрэй Мельнікаў (які знаходзіцца ў арышце), Сяржук Сокалаў-Воюш і Алес Атаманаў. Спазніўся некалькі хвілін на выступленне Віктар Шалкевіч.

У гэтым годзе публіка была больш разнародная. Паявілася больш старэйшых асоб, якія прыішлі паслухаць беларускую песню. Традыцыйна ўжо двума аўтобусамі даехалі ў нядзелю ліцэісты з Гайнаўкі. Сядзячы побач сябе, успрымалі яны музыку найбольш спантанна і цёпла. Крыху падвялі акустыкі. Бывала, што і некалькі разоў папраўлялі голас у час адной песні.

Сёлетняя „Бардаўская восень” паказала, што Беларусь не ў змозе штогод выпускаць такія зоркі, якія паяўляліся на апошніх фестывалях (Віктар Шалкевіч, Кася Камоцкая, Алесь Камоцкі), але не было і слабых выканаўцаў. Як салісты з Беларусі, так і гурты з Беластоцчыны мелі сваю публіку, якая гарача дзякавала воплескамі.

Ці фестываль застанеца больш традыцыйным, ці паявіцца больш гуртоў з апрацаванай музыкай пабачым у будучыні.

Аляксей МАРОЗ

У нумары

У гмінах перад зімою

✓ стар. 3

Белавежская чыгунка
не дачакалася юбілею

✓ стар. 4

У крузе
паэзіі і мастацтва

✓ стар. 5

На Сакольшчыне
таксама вучыліся
беларускай мове

✓ стар. 8

3 вандровак
Барыслава Рудкоўскага

✓ стар. 9

Апошнія ветракі
на Беластоцчыне

✓ стар. 10

Моладзь у аўтобусе

✓ стар. 10

Заўламанне сіяў сислумену кунунісцызнуа было встрыжсём дла індывідуалнея і зборчэя тоўсасюсі. В сывуацыя гды в одачуці віелу калектыв прэстал заспакаяа збороуа по-лізебэ безпечэснства, насталіп розпад ві-зі, упадак ауторытетаў, дало о собіе знаа за-губіеніе і непевноа. Тотаь трансформаця јест часем крызсу в сшелкых тоўсасюсі, гдыь ані пошчэгоólnі лудзіе, ані сполечен-ство не са прыготаване до пелніеніа но-вых роў, якіе наруза ім рэчывісвоа. Не-уфноа будзі теь змяна ідентыфікацы некто-рых політыкоў, кторы в једна нос прееоб-разілі сія в загорзалых лібералоў, консерва-тыстоў, чы хрысціянскых демократоў.

Gazeta Wyborcza, nr 244

Калі надзеі ў Беларусі будоуь развіваа-ца як цяпер, мы можаам хутка апынуца ў 1937 годзе.

Свабода, н-р 112

Не зналезіа доводоў, бы погром Жы-ддоў в Кіелцах 1946 р. был убекыа прова-каця. Подлоуем трагедіі был неватплівіе ан-тысеміызм.

Kurier Poranny, nr 241

Правда о нынешней власти намного страшнее. Лукашенко создал чисто кри-минальное государство и сам возглавля-ет криминальные структуры. Правда,

Polityka, nr 42

что народ с этим смирился. Это трус-ливая ложь. „Бессмертие сицилийской мафии ведь тоже состояло в том, что ее главарей действительно широко под-держивали запуганные, доведенные до ни-цеты люди.

Народная воля, н-р 179

Дзisiaj прыватызује сія банк (PBK SA), вчэснэй была Polska Miedz, вкроце на лі-цытацяі појдзіе Telekomunikacja Polska, LOT, Nafta Polska ітп. — повіннісмы міеа јасноа, же в кождым прыпадку 15 проц. ма-јатку тых фірм одадајем за дармо іа зало-гом. Прывілея спотыка лудзі, кторы в тых фір-мах зналелі сія чэсто преез прыпадак, ані теь не прычыннілі сія в якіа шчегёлны спо-сёб до іа розвоју, гдыь в мініонных латах інвеставано в не глаўніе з будуету, подат-коў, складаек ZUS, здзіераа з кліентоў мо-нополове цены. Вывада заўлааа, же політыцы забрнелі в абсурд зе стрachu преед звязка-мі заводовымі і роботнікамі з віелкых преедсіеіаіств, хоа можа было не розда-ваа аацяі, а преезначыа је на будоуа nowe-го сислумену емерыталнеа. Забракло једнак хоааьбы једнеа одаважного, ао бы повіе-дзла: не роздајему преезентоў.

Polityka, nr 42

Мы прачыталі

В последнее время Александра Лука-шенко преследует неприятность за не-приятностью: не пустили в Россию, не позволили в Страсбург, генсек НАТО мо-же не спешит ехать в Минск, мафия убивает друзей...

Народная воля, н-р 180

Ці вы любіае аеплуа гарэлку? — пы-тае газета

Свабода, н-р 113

Калі няма халоднай...

Длaczego папка в Polsce зробіла таау кар-ьеру? Јест поречна, тварда, шуь до уде-рженіа. В Polsce једнак пілку застапіла лудз-ка глава. В niewiele krajach кіе зыскалы со-біе таау популарноа јак u нас. Іа валоры пеерві доценілі бандыаі зајмужаы сія ааця-ганіем длугоў і вымусзаніем окупоў. Кіе стаы сія теь улубіоным ародкіем персвазјаі брамкарзы в ночнох клубах. З часем тра-філы в рёае pseudokibicоw, skіnоw і ославіо-ных dresiarzy. Tylko в једным з warszawskich sklepоw оо поаатку року sprzedano 800 sztuk, а можа је купіа в кождым sklepie sportowym, на bazarach, domach towarо-wych, а nawet stacjach benzynowych. Nie na-

дажам з зааоуеніаіа — моуі sprzedawca. A же bandyckіе. То не моја sprawa. Najle-piej паы іда на wiosnę і lato. Duзо јест вте-ды концертоў rockowych, imprez на аівіеьым powietrzu.

Polityka, nr 42

Ceny в агенцяах товарзыскых ustabilі-завалы сія, за годину кліент плаа 150 zł, за роў годину — в залежнсаі оо агенцяі 70—100 zł. Јест теь cennik за „uslugи звычайе”. За помыслы „extra” былы і цены „extra”. З аа-леј заробіонея квоты паніенкі отрымывалы 40—50 проц. Prostytutka зарабіа оо 1500 до 2000 zł netto мееісечніе. Агенця в вееьзоа-сі прыпадкоў провадзлы кобіа — звычайе быле простытутки. Zdarzалы сія једнак маьей-ства. Пры чым нереадо власьаіаіа сама аівіааааа uslugи erotyczne і то пры apro-басіе меза.

В агенцяі праауја на ооол 18—19-летне діевчынны, хоа здарзаја сія і trzydziesto-latki. Sporo в tym гроніе studentek, звыаш-ча выдзлау права. В једнеј з агенцяі зда-рыло сія, же erotyczne uslugи аівіааааа ко-біа в сіо́дним мееісэу ааьы.

Gazeta в Białymstoku, nr 243

Кому служит государственньй чи-новник? Благодаря Президенту он слу-жит людям.

Народная газета, н-р 201

З мінулага тыдня

Прэм’ер-міністр Владзімеж Цімашэвіч падпісаў распараджэнне аб прызначэнні Беластоцкаму ваяводству 1,5 млн. зл. з бюджэтнага рэзерву. З гэтых грошаў 600 тыс. зл. мае быа ааведзеных на ра-монт Супрасльскага манастыра, па 400 тыс. зл. — на завяршэнне пабудовы спартыўнай залы ў Пачатковай школе ў Кляшчэлях і школьнага будынка ў На-раўцы, а 100 тыс. зл. — на рамонт пра-васлаўнага прыхадскога дома ў Белаве-жы, які з’яўляецца помнікам архітэктур-ы. Незадаволенасць гэтым рашэннем выказалі паслы ад АВС, якія назвалі яго „падзякай свайму электарату” і абяцалі, што новы ўрад „высветліа апошніа ра-шэнні ўступаючага ўрада”.

У палякаў найбольшай сімпатыяй карыстаюцца амерыканцы (64%), італьян-цы (63%) і французы (60%), — выніае з апытання, праведзенага Цэнтрам дасле-давання грамадскай думкі. З найбольшай непрыхільнасцю палякі ставяцца да цы-ганоў (71%), румынаў (66%), украінцаў (60%), расіян (53%), беларусаў (46%), сер-баў (44%), яўрэяў (41%) і балгараў (39%).

Пробашч парафіі св. Брыгіды ў Гдань-ску кс. **Генрык Янкоўскі** ў пропаведзі на-конт фарміраванай Рады Міністраў ска-заў, што „нельга акцэптаваа яўрэйскую меншасць у нашым урадзе”, паколькі „гэтага баіцца народ”. Гаворычы аб Уніі вольнасці пробашч заявіў, што „Унія не-вольнасці не мае права брааь голас ад імені нашага народа”, а лідэру гэтай партыі **Лешку Бальцаровічу** „трэба глядзеа на рукі”.

Сакратар Епіскапата Польшчы біскуп **Тадэуш Пяронэк**, каменціруючы пропа-ведзь кс. Янкоўскага, сказаў: „Ушытаец-ца яна ў ланцуг маніякальнага атакаван-ня лудзей за тое, за што атакаваа іх нельга”. Біскуп падкрэсліў, што абавяз-

кам святара з’яўляецца прапаведаванне евангельскай любові, а не расееіванне варажасці. абапёртай на абсурдных ра-сісцкіх прапагандыстах. Гданьскі архібі-скуп **Тадэуш Гацлоўскі** палічыў гэту про-паведзь новай праявай некампетэнцыі пробашча і злоўжываннем становішчам святара ў палітычных мэтах.

Саюз левых дэмакратаў намерваецца падаа у Канстытуцыйны трыбунал справу крыжоў, павешаных у Сейме і Се-напе, — паведаміў генеральны сакратар Сацыял-дэмакратыі Рэспублікі Польша **Ежы Шмайдзінскі**. „Тое, што здарылася ў Сейме глыбокай ноччу (19 верасня пас-лы ад АВС павесілі ў Сейме крыж — рэд.), парушае не толькі добрыа абычаі, але і прынцыпы светапоглядна нейтраль-най дзяржавы”. Генсек СДРП напамніў, што новая канстытуцыя сцвярджае ясна, што Польшча мае быа нейтральнай па справах веры краінай.

Беластоцкае энергетычнае прадпрыем-ства вядзе акцыю пераносу бусліных гнёздаў з электрычных слупоў на спецы-яльныя платформы. У нашым рэгіёне 40% гнёздаў гэтых птушак знаходзіцца на электрычных або тэлефонных слупах. Дбаючы пра тэхнічны стан электраліній энергетыкі пераносяа гнёзды на спецы-яльныя платформы на тых самых слупах, але па-над правадамі. У найбліжэйшы час перанесены будоуь 570 гнёздаў, а энэгетыкам дапамогуа у гэтым дзея-чы экалагічных арганізацый.

Паліцыя шукае злачынцу або злачын-цаў, якія замардавалі старэйшае сужон-ства ў Бельску-Падляшскім. Мяркуецца, што забойства было ўчынена па грабеж-ніцкіх матывах. З кватэры прапала каля дваццаці залатых пярсцёнкаў, а загінуў-шая жанчына займалася гандлем залаты-мі ювельірнымі вырабаіа.

Весткі з Беларусі

Антыгэарыстычная кампанія

Выйшаў дэкрэт прэзідэнта Беларусі аб неадкладных мерах па барацьбе з тэра-рызмам і іншымі асабліва небяспечнымі, гвалтоўнымі злачынствамі. Дэкрэт ут-рымлівае тлумачэнне шэрагу паняццяў, у прыватнасці такой з’явы, як тэрарызм. Новы дэкрэт — чарговы крок аб’яўленай прэзідэнтам кампаніі барацьбы са зла-чыннасцю.

Апальны героі

Нядаўна прэзідэнт Аляксандр Лука-шэнка зняў з пасады дырэктара акцыянер-нага таварыства „Рассвет” на Магілёўш-чыне Васіля Старавойтава. Гэты выпадак выклікаў шырокі рэзананс у грамадстве. Справа ў тым, што ветэран партызанска-га руху, двойчы Герой Сацыялістычнай Працы Васіль Старавойтаў больш тры-ццаці гадоў узначальваў самы вядомы ў Са-вецкім Саюзе калгас „Рассвет”. Гэтая гас-падарка доўгі час лічылася ўзорнай, а апошнім часам ператварылася ў акцыя-нернае таварыства. Але змена формы ўласнасці ніяк не паўплывала на Аляксан-дра Лукашэнку. Ён зняў Старавойтава з пасады без рашэння сходу акцыянераў за 3 гектары несабранага жыта.

Рэпрэсіраваная абаронца правоў

У вёсцы Мышкавічы Магілёўскай воб-ласці затрымана была старшыня белару-скага Хельсінскага камітэта Тацяна Процька. Прыбыла яна сюды на сустрэ-чу з адхіленым ад пасады Васілём Стара-войтавым. Паводле міліцыі, Т. Процька „препятствовала сотрудникам правоохран-ительных органов, не пропускала их в дверь”. Гутарка тут ідзе пра дзверы кан-торы калгаса, дзе вялася праверка дзей-насці АТ „Рассвет”. Пасля некалькіх га-дзін была яна вызвалена пад падпіску аб нявыездзе. На другі дзень суд у Менску забараніў Тацяне Процька пакідаа ме-жы Беларусі, прызнаў яе віноўнай у не-падчыненні міліцыі і вынес ёй спецыяль-нае папярэджанне. Тацяна Процька збі-ралася якраз паехаа у Жэневу, каб вы-ступіа там у Камісіі па правах чалавека ААН з дакладам аб сітуацыі ў Беларусі.

Папскае блаславенства

Другое адражэнне атрымаў нядаўна менскі кафедральны касцёл Найсвяцей-

шай Дзевы Марыі. З 1951 г. будынкам гэ-тага касцёла карысталіся фізкультурнікі. У 1993 годзе быў ён вернуты католікам, а ў кастрычніку г.г. нанавя адкрыты і ас-вячаны. З гэтай нагоды ў Менск прыбы-лі прадстаўнікі Рымска-каталіцкай цар-квы з усіх краін СНД, а таксама спецы-яльны прадстаўнік рымскага папы кар-дынал Эдмунд Шока. Высокіх свяшчэп-наслужыцеляў прыняў прэзідэнт Беларусі Аляксандр Лукашэнка. У сваёй прамове ён адзначыў, што росквіт рэлігійнага жыцця ў Беларусі — гэта вынік дэмакра-тычных працэсаў у рэспубліцы. Карды-нал Шока перадаў папскае прывітанне і блаславенне прэзідэнту Беларусі і бела-рускаму народу, а таксама ўручыў Аляк-сандру Лукашэнку памятны медаль, пры-свечаны 19 году знаходжання папы Іаана Паўла ІІ на прастоле Ватыкана. Кіраў-нік Беларусі ў сваю чаргу падкрэсліў, што кардынал з’яўляецца „першым прадстаў-ніком Захаду, які ўсё ж такі падзякаваў беларускаму кіраўніцтву за пашанаван-не правоў чалавека”.

Жаночая забастоўка

На электронным прадпрыемстве „Ін-тэграл” у Менску ўспыхла забастоўка працуючых там жанчын. Пачалася яна неспадзявана, калі адна з работніц пача-ла галадоўку пасля таго, як захварэла ў халодным фабрычным цэху і не мела грошаў на лякарства. Да галадаючай прыбыў міліцэйскі нарад, каб яе затры-маа. Да гэтага, аднак, не дапусцілі сяб-роўкі па рабоае. У выніку баставаа па-чало дзвесце жанчын. Патрабуюа яны паляпшэння сацыяльных умоў на месцы работы і зраўнання зароботнай платы жанчын з заробкамі мужчын.

Фэстываль польскай песні

У Брэсце 26 кастрычніка адбыўся фе-стываль „Брэсцкая восень з польскай пес-няй”. Удзельнікамі фестывалю былі са-мадзейныя фальклорныа калектывы Брэстчыны і асобныа выканаўцы, сярод якіх нямала прадстаўнікоў польскай ды-яспары. У якасці гасцей на гэае песен-нае свята былі запрошаны кіраўнікі воб-ласці і горада, Бяльскападляшскай і Та-рэспальскай мэрыяў, прадстаўнікі дып-ламатычнага корпусу, вядомыа польскія артысты.

Неўзабаве ў „Ніве”

☞ **Хто прыдумаў ідэю Фестывалю царкоўнай музыкі** — працяг палемікі.

☞ **Мясцовасці Чыжоўскай гміны** — нарыс Міхала Мінцэвіча.

Новае ў Бельску

23 кастрычніка адкрылі ў Бельску-Падляшскім новае памяшканне страхавай суполкі „Polisa”. Месціцца яна цяпер насупраць гарадской ратушы, у тым самым будынку, што і ПЗУ, толькі на паверх вышэй. Пры гэтай нагодзе была склікана і прэс-канферэнцыя, на якой давалася інфармацыя аб дзейнасці фірмы.

Суполка „Polisa” была завязана ў 1988 годзе і з’яўлялася першай прыватнай страхавай арганізацыяй. Цяпер яна — трэцяя па велічыні ў маштабе краіны, а яе ўдзел на страхавым рынку пастаянна расце: з 3.3 у 1995 годзе на 3.7 у мінулым (для параўнання: ПЗУ 60.5 і 65.3, „Варта” 17.6 і 14.0). Асабліва вялікі рост наступіў у беластоцкім аддзяленні, якое ахоплівае сваёй дзейнасцю тэрыторыю „старога” Беластоцкага ваяводства. Гадавы рост абаротаў суполкі пераўзыхае тут 200% і цяпер займае яна 2-е месца на страхавым рынку з удзелам парадку 7-8%, а само беластоц-

кае аддзяленне з месца ў трэцяй дзесятцы перамясцілася на трэцяе месца ў краіне. У знак прызнання за гэтую дынаміку беластоцкаму аддзяленню была даручана арганізацыя нарады кіраўніцтва фірмы, якая праводзілася ў Белавежы з 23 па 26 кастрычніка, на якой разглядаліся пытанні далейшай стратэгіі суполкі. „Polisa” будзе надалей займацца камунікацыйным страхаваннем з тае простае прычыны, што дарожны рух узростае штогадова на 30%. Бярэцца пад увагу рэзкае павышэнне складчыны тым, якія прычыніліся да дарожных выпадкаў: з цяперашніх дадатковых 30% „ОС” на двух- або і на трохкратную. Праўленне суполкі апянявае, што выманены кампенсацийі складаюць цяпер каля 30—40% усіх і на элімінаванне гэтай з’явы будзе павольшаны націск. Плануецца дыферэнцыяцыю страхавой складчыны ў залежнасці ад мясцовасцей: там, дзе многа выпадкаў, там мае быць яна павыша-

на, а дзе мала, там астанецца без змен. Уводзяцца таксама новыя формы страхавання: асобныя для бізнесу, і асобна для сем’яў; у апошнім выпадку на кватэрнай базе ўводзіцца дзевяць новых страхавых прадуктаў, а ў іх ліку м.інш. страхаванне надмагільных помнікаў.

Суполка „Polisa” з’яўляецца акцыянерам новых страхавых фірмаў: „Agropolisa” (37.5%) і „Polisa-Zycie” (26%); акцыянерам апошняй (46%) з’яўляецца французская страхавая кампанія „CNP Assurances”, у якой 42.5% удзелаў мае французскі ўрад.

„Polisa” таксама выходзіць і за мяжу. Першыя плацдармы стварае ў Беларусь. Супрацоўнічае яна з „Алвэнай”, тамашняй прыватнай страхавай суполкай, якая праявіла 11-кратны рост на працягу ўсяго трох гадоў. Пакуль што „Polisa” прапануе асноўныя камунікацыйныя страхаванні: „ОС”, „АС”, кошты лячэння, хваробы; у далейшым плануе страхаванне *cargo*, а таксама экспансію ў Літву, Расею і Украіну.

Аляксандр Вярбіцкі

У гмінах перад зімою

Дубічы-Царкоўныя

У будынку ветэрынарнай службы здадзена ў карыстанне алейная кацельня. Абагравае яна таксама паштовае аддзяленне і шэсць кватэр, у якіх жывуць патрэбныя гміне спецыялісты.

Войт Анатоль Паўлоўскі лічыць, што замена вугальнага ацяплення, якое моцна забруджвае паветра, на газавае або алейнае вельмі важнае для распаўсюджвання ў Украіне Белавежскай пушчы гміны. Чыстыя лес і паветра дыэкалагічная сельская гаспадарка, гэта тое, што можа выратаваць Дубіцкую гміну ад заняпаду і палепшыць умовы жыцця мясцовым людзям.

У гміне праклалі два кіламетры асфальту: 1200 метраў ад Дубіч у бок Вэрстока і 800 метраў ад вёскі Чахі-Арлянскія да шашы з Дубіч на Войнаўку і Палічну. Гэтыя дарогі ў кампетэнцыі ваяводы і рамантаваць іх павінна Ваяводская ўправа ў Беластоку. Але Гмінная рада ў Дубічах-Царкоўных палічыла, што іх мадэрнізацыя неабходная жыхарам і вырашыла правесці патрэбныя працы самастойна, не чакаючы ласкі ваяводы.

Шкада, што не хапіла грошай на ўсю дарогу з Дубіч у Вэрсток, а толькі на яе фрагмент. А можа ваявода знойдзе на яе крыху граша ў будучым годзе?

Нарва

Вядуцца работы па мадэрнізацыі вуліц у трох вёсках: Крыўцы, Кутавай і Вялікіх Тыневічах дз вуліцы Млынонай у самой Нарве. Спачатку навазілі жвіру, засыпалі выбоіны, усё выраўнялі. А пасля, на так падрыхтаваны падклад, сталі расцілаць асфальт. Спадаюцца справіцца з гэтым да сапраўдных маразоў, як і з вадаправодам у вёсках Навіны і Кавяла.

У Нарве таксама клапацяцца пра чысціню асяроддзя — будуць новую звалку смецця. Але будзе яна здадзена ў карыстанне ўжо вясною.

(ак)

Залатыя ручкі

... патрэбны ў кожнай вёсцы. Хоць яны пусцеюць, астаюцца пакінутыя хаты, але ўсё ж жывуць тут людзі, і не толькі старэчы. А, вядома, калі жывеш, то і карыстаешся ўсім абсталяваннем дома, а яно, так як і чалавек, старэе. Калісьці шмат было майстроў, якія „ў адным пальцы” мелі спор і да сталяркі, і да пячоннай справы, і да муляркі. На ўвесь год хапала ім работы, а асабліва на зіму. Такім майстрам быў, напрыклад, Іван Кастанчук з Баравых, што ў Нараўчанскай гміне. Чаго ён не рабіў! І печы клаў, і мураваць умеў, і дом скласці патрапіў, і разбіраўся ў земляробстве (аграном прыязджаў распытваць, калі пара сеяць грэчку; вёў доследныя палеткі і ваяваў з каларадскім жуком). Але сёння і сяродмаладых трапляюцца залатыя рукі. Шкада, што часта замест добра аддзячыць іхнім уласнікам, плацяць ім гарэлкай.

Імя добрага майстра вядомае ў ваколіцы. Хапіла сказаць у Нараўцы пані Аліне з Міклашэва, што яе печ збунтавалася, хутка паінфармавалі, дзе шукаць ратунку. Пан Вальдак корпаўся пры кафлянай сцяноўцы добрых пару гадзін, разведаў пячонное нутро і ўсе трубы, прачысціў, паклеіў, замазаў — і ўсё „цацы”. Печ як звон, як новая. Цягне як цмок, грэе, дыму не выпускае.

— Працаваў я, быў беспрацоўным, а цяпер страціў „куранёўку”. А залатыя рукі мяне і маю сям’ю ратуе ад галоднай смерці. Ано мяне не рэкламуйце, бо шчэ зараз падатнікі пагоняць! А такая работа — раз яна ёсць, раз — няма. Не кожны ж дзень у гміне адна печ валіцца! Тым больш, што людзі зацягваюць цэнтральнае ацяпленне. Але і на такіх штуках трэба знацца, ісці з прагрэсам.

Майстар Вальдак, задаволены, гля-



дзіць на сваю работу і выцірае папцуканыя глінай моцныя далоні.

(лук)

Фота Міры ЛУКШЫ

Моц сялянскага слова

На каленні ў Папкоўшчыне жыве Андрэй Грайко — 72-гадовы селянін-пенсіянер, які ўсё свае справы афармляў пры дапамозе рыфмаванага слова. Прашэнні ў дзяржаўныя ўстановы пісаў ён вершам, нават у цэнтральныя органы. А ўсё пачалося з электрыфікацыі, а дакладней кажучы з яе адсутнасці.

— Мы дваццаць гадоў жылі без электрычнага святла, — кажа Андрэй Грайко. — Па навакольных вёсках даволі рана правялі электрычнасць, а ў нас толькі ў 1977 годзе.

Калі ў 1957 г. на гэтай тэрыторыі закончылася электрыфікацыя вёсак і без электраэнергіі пакінулі аддаленую на 1 км ад вёскі калёнію, Андрэй Грайко напісаў просьбу Уладзіславу Гамулку. Цэнтральны Камітэт ПАРП, відаць, праігнараваў справу, бо адказ адтуль не паступіў. Цяжка было жыць пры газавай лямпе. Адночы, калі паехаў ён роварам у Орло за газай і таблеткамі ад галаўнога болу, купіў сабе аловак і запісную кніжачку, у якую стаў заносіць свае рыфмаваныя думкі. Калі сына прызвалі ў войска і настала жніўная пара, напісаў ён рыфмаванае прашэнне камандзіру часці. Прасіў ён адпусціць сына на некалькі дзён дапамагчы ўбраць ураджай. У заканчэнні селянін напісаў:

*A dla Ojczyzny Matki też nie będzie żalu,
Gdy na żniwach u ojca syn będzie
przzy prac w polu.
Jeszcze raz Dowódcy będę szczerze prosić,
Abym mógł ja z synem swoje plony skosić.*

— Калі я з гэтай заяўкай зайшоў ва Управу гміны з просьбай падтрымаць мяне і паставіць пячатку, — расказвае Андрэй Грайко, — сакратар здзівіўся: „У войска вершык?!“ і не падпісаў. Дапамог мне тады пакойны Ян Рута — тады рэферэнт па вайсковых справах. Адправіў я незвычайнае прашэнне ў вайсковую часць у Кашалінскае ваяводства і праз нейкі час з’явіўся сын з усмешкай на твары. Падбздэраны гэтым поспехам стаў я складаць прыгажосці прашэнне пра электрыфікацыю нашай калёніі. Выслаў я яго ў ЦК партыі, Эдварду Герку. Пасля двух тыдняў прыйшоў адказ, што справа перададзена на разгляд у Беласток і адтуль трэба чакаць вырашэння. Пасля

чарговых двух тыдняў з Аддзела сельскай гаспадаркі і лесаводства Ваяводскай управы ў Беластока прыйшло пісьмо, у якім абяцалі неадкладна правесці электрыфікацыю. І калі толькі сышоў снег, з’явілася ў нас брыгада электрамонтёраў. Прыйшлі яны да мяне, прывіталіся і кажуць: „Panie Grajko. pana pismo po wszystkich pokojach nosili i wszyscy czytali...” А ў канцы гэтага прашэння пісаў я так:



*I pół litra bym postawił,
szczerze bym ugościł,
Kielbasy palcem napchaną
zakąsić bym prosił.
Gdyby wiedzieć gdzie i komu,
to i prezencik damy,
Bo my światło elektryczne mieć
bardzo pragniemy.*

Стрымаў я дадзенае слова. Была і свойская каўбаса і другія прысмакі.

Андрэй Грайко складае рыфмаваныя і на іншыя тэмы, якія хваляюць яго асабіста і вясковае асяроддзе. Піша пра сваю калёнію, пра Папкоўшчыну і Тапчыкалы, пра іх жыхароў, пра дарогі. Свае дасціпныя вершыкі ведае на памяць, дэкламуе іх на народных фестках, сходах, сустрачках з сялянамі, напрыклад, на пункце скупкі. Людзі слухаюць, смяюцца, ківаюць галавамі... Жыццё няспынна нясе новыя праблемы, з вырашэннем якіх улады не спяшаюцца. Спадар Грайко нядаўна быў у Орлі і ў кіёску купіў чарговую запісную кніжку.

Міхал Мінцэвіч
Фота аўтара

Сканала, не дачакаўшы юбілею

Ужо хіба адзін толькі Уладзімір Сідарук заяўляе публічна аб сваёй незадаволенасці ліквідацыяй звыш тры гады таму чыгуначнага шляху Бельск-Падляшскі — Белавежа. Людзі, якія карысталіся гэтым відам транспарту, мелі даволі многа часу, каб канчаткова перастаць верыць у тое, што чыгуначныя ўлады адчуюць дакор сумлення і адновяць рух цягнікоў на спамянутым шляху. Няцэлы год таму рэдактар часопіса „Białowieża-nin”, Анджэй Антчак, прабаваў яшчэ павярнуць справу ў карысны бок для пасажыраў, збіраючы подпісы пад петыцыяй, накіраванай найвышэйшым органам дзяржавы. Праўда, назбіраў ён тых подпісаў звыш тысячы, але адрасаты петыцыі нават не адгукнуліся на патрабаванні сваіх грамадзян. Чыгуначныя ўлады ў сваю чаргу хуценька перадалі ў чэрвені г.г. дзве станцыі ПКП у Белавежы ў арэнду Канвенту польска-беларускага пагаднення. Той апошні мае іх замяніць у культурна-адпачынкавым асяродкі. Гэты крок чыгуначных улад канчаткова даказвае, што чыгуначная лінія Бельск-Падляшскі — Белавежа памерла назаўсёды. Дзіўна толькі, а і парадаксальна заадно, што яе даканалі самі чыгуначнікі. Гэта выглядае так, быццам маці забіла сваё дзіцё. А тут яшчэ забойца строіцца ў арэол дбаючых пра эканоміку! Толькі ці хто чуў, што чыгунка ў Польшчы рэнтабельная? Чыгуначная вярхушка здаўна трубіць, што прадпрыемства ПКП не дае прыбытку. Але чамусьці гэтага малоха цалкам не ліквідуюць. А прыдалося б! Калі эканоміць, то без выключэнняў! Навошта нам незканомная чыгунка?

Пішу гэтыя словы з горыччу ў сэрцы! У бягучым годзе выпадае сотая гадавіна чыгункі ў Белавежы. Магло б быць гучнае святкаванне! А выйшла так, што замест святкаванняў, трэба спраўляць паніхіду.

Чыгунку з Бельска-Падляшскага ў напрамку Белавежы пачалі пракладаць у 1894 г. У тым жа годзе дацягнулі яе толькі да Гайнаўкі. Цар Аляксандр III, які ў той час выбраўся ў Белавежу на паляванне, дарогу з Гайнаўкі адбыў конным экіпажам. З увагі на тое, што наступны цар, Мікалай II, у Белавежу паляваць не спяшаўся, працы пры будове чыгункі прыпыніліся на пару гадоў. Рушылі яны поўным ходам у маі 1897 г., калі стала вядома, што цар напрыканцы лета наведае

белавежскія нетры. Цар і яго госці гэтак і сталі першымі пасажырамі, якія 9 верасня 1897 г. (паводле старога стылю — 27 жніўня) прыбылі цягніком у Белавежу.

Вакзалы ў Гайнаўцы і Белавежы выглядалі вялікапышны. У Белавежы збудавалі іх аж два. Адзін для звычайных пасажыраў (потым — Белавежа-Таварная), другі для царскіх прыездаў (потым — Белавежа-Палац). Усімі працамі пры пабудове г.зв. белавежскага адгалінавання кіраваў інж. Яўхім Архаў.

Асабліва цікавым паказваўся ўсім вакзал для царскіх прыездаў. Белавежцы дагэтуль называюць Белавежу-Палац царскай рампай. Калі цар прыязджаў у Белавежу, спецыяльна сцягнутыя з Варшавы агароднікі ўпрыгожвалі яе кветкамі. З іх таксама складвалі прывітальныя надпісы ці герб Раманавых. Гэтая традыцыя працягвалася ў час г.зв. рэпрэзентацыйных паляванняў, наладжаных у трыццатых гады прэзідэнтам РП Ігнацым Масцішкім.

У 1905—1906 гадах Гайнаўку „перарэзала” другая чыгуначная лінія, якая вяла з Седльцаў у Балагое (на лініі Санкт-Пецярбург — Масква). Тады і пабудавалі тут новы, мураваны вакзал і шмат прывакзальных аб’ектаў. На жаль, вакзал гэты ў I сусветную вайну быў моцна пашкоджаны! Адбудавалі яго ў 1919—1920 гадах. Царская рампа ў Белавежы асталася неразбуранай, але невядома па якіх прычынах яе разабралі ў другой палове дваццатых гадоў.

У міжваенны перыяд у Белавежу спачатку курсіравалі два цягнікі ў суткі, потым чатыры. У летні перыяд Міністэрства камунікацый пускала ў ход (у суботы і перадсвяточныя дні) спецыяльны цягнік з Варшавы. Чыгунка менавіта адыграла вялікую ролю ў развіцці ў гэты час белавежскага турызму, таму што большасць экскурсій, асабліва школьнай моладзі, дабіралася ў Белавежу цягнікам. Гэтак было і ў пасляваенны перыяд, дзесці да канца шасцідзясятых гадоў.

У 1941 г. Савецкая Армія пачала будаваць чыгуначную лінію, якая мела спалучаць Пружану з Белавежай. На жаль, працы пры пабудове гэтага шляху перарвала нападзенне немцаў на Савецкі Саюз. Падчас II сусветнай вайны чыгуначнае палатно на лініі Гайнаўка — Белавежа неаднойчы падвяргалася дыверсійнай дзейнасці савецкіх партызан. У палове лі-

пеня 1944 г. немцы адступваючы знішчылі белавежскую чыгунку. Два гады пазней яе адбудавалі і 23 чэрвеня 1946 г. у Белавежу ізноў пачалі ездзіць цягнікі. Горная сітуацыя склалася ў Гайнаўцы. Там немцы знішчылі вакзальны будынак і больш як сорак гадоў пасажыры былі вымушаны карыстацца звычайным баракам. Новы вакзал быў пабудаваны толькі ў васьмідзясятых гадах. Афіцыйна адчынілі яго 9 верасня 1986 г.

На дзсяць гадоў раней збудаваны быў новы вакзал у Белавежы, на месцы царскай рампы. Урачыстае адкрыццё адбылося 3 сакавіка 1976 г. А 10 лістапада 1984 г. здадзены быў у карыстанне прыпынак у Грудках. Здавалася, радасці пасажыраў не будзе канца. Аднак канец набліжаўся непахісна. Канец самой лініі! Спачатку падоўжыўся час пераезду цягніка з Гайнаўкі ў Белавежу з 35 мінут да адной гадзіны. Чыгуначнікі тлумачылі, што нерамантаваная паўвека лінія не вытрымоўвае вялікай хуткасці паяздоў. У той час з Гайнаўкі ў Белавежу пачалі курсіраваць аўтобусы ПКС. Чыгунка з дня на дзень траціла кліентаў.

У 1987 г. Белавежа мела яшчэ 7 непасрэдных спалучэнняў з Гайнаўкай, 3 — з Бельскам-Падляшскім і 2 — з Беластокам. У летні перыяд, у суботы і нядзелі, курсіраваў скоры цягнік з Варшавы-Заходняй.

У студзені 1991 г. нармальныя саставы паяздоў замяніў г.зв. рэйкавы аўтобус. Курсіраваў ён да 29 мая 1994 г. ПКП спыніў рух на цэлай лініі Бельск-Падляшскі — Белавежа. Увёў затое аўтобусную камунікацыю ў рамках абслугі ПКП, якая недастаткова выконвае свае заданні, пра што падрабязна пісаў нядаўна на старонках „Нівы” Уладзімір Сідарук.

Вось і ўся гісторыя чыгункі ў Белавежы, якая пасляхова выконвала сваю ролю амаль сто гадоў. І выконвала б надалей, каб не крывадушнасць чыгуначнай вярхушкі. А і хіба з прычыны няўмелага адстоівання сваіх спраў мясцовым насельніцтвам. Яму трэба было б крыху падвучыцца гэтаму ў гданьскіх суднабудавнікоў. Дык дарма спадзявацца, што гэтак станецца. У нас людзі „спецыялізуюцца” ў чым іншым — у грызні паміж сабой. І эфект бачны, як на далоні!

Лёгкага табе спачыну, белавежская чыгунка!

Пётр Байко

Заўважылі толькі апазіцыянераў

Адгалоскі

Прачытаўшы ў 40 н-ры „Нівы” выказванні Алены Анішэўскай і Канстанціна Масальскага наконт II З’езду беларусаў свету (стар. 8-9), заўважыў я, што хаця яны папракаюць іншых аўтараў у аднабаковым асвятленні гэтай падзеі, самі таксама глядзелі на яе „адным вокам” і слухалі „адным вухам”. Канстанцін Масальскі піша, што Аляксандр Лукашэнка многа паклаў намаганняў, каб „сарганізаваць вось гэты з’езд для дэлегатаў і гасцей з замежжа”, чаго не ўшанавалі няўдзячныя экстрэмісты і класічны. Шкада, што аўтары допісаў не ўлічваюць гэтага, што недэмакратычныя лукашэнкаўскія рэферэндумы давалі ў Беларусі да знішчэння парасткаў нацыянальнага адраджэння, што знішчаюцца беларуская мова, культура і школьніцтва, што адменены гістарычныя сімвалы, распушчаны законна абраны парламент, падвяргаюцца рэпрэсіям апазіцыйныя дзеячы, сродкі масавай інфармацыі і ўчыняюцца іншыя парушэнні правоў чалавека. II З’езд арганізавала „Бацькаўшчына”, аб чым гаварыла Ганна Сурмач. Прэзідэнцкая каманда старалася перашкодзіць арганізатарам мерапрыемства і выкарыстаць трыбуну для сваіх мэтаў. Непрыязная рэакцыя на вуступленне прадстаўніка прэ-

зідэнцкай каманды, крыкі на зале — гэта рэакцыя на бязвыхадную сітуацыю. Пра гэтае гаварылі з трыбуны з’езду Ніл Гілевіч, Генадзь Бураўкін, Станіслаў Шушкевіч, украінскі пісьменнік Іван Дрэх.

Алена Анішэўская, Ніна Цыванюк і Канстанцін Масальскі абураліся рэакцыяй супроць выступлення Барыса Цімошніка з Харкава, які да трыбуны падшоў на кастылях. А што ён разумнага сказаў? Ці ж закліканне дыяспары аб’яднацца вакол Лукашэнка дзеля стварэння новай дзяржавы — Славянскага Саюза — гэта не палітычная правакацыя? Ад гэтага выступлення востра адмежавалася ўкраінская дэлегацыя.

Спадар Масальскі папракае арганізатараў, што не рэагавалі, калі зала пратэставала супраць прамоў гасцей і дэлегатаў з трыбуны на рускай мове. Не абвяргаючы значэння расейскай навукі і культуры трэба памятаць, што Беларусь больш за 200 гадоў была звышленая царскай Расеяй, затым 70 гадоў — савецкай і ўвесь гэты час праводзілася на яе тэрыторыі каланізацыйная палітыка. II З’езд арганізаваны быў для беларусаў свету і не было гэта нейкае міжнацыянальнае пасяджэнне. Для прыкладу хачу прыпомніць, як на чыстай беларускай мове выступалі Валянцін Грыцкевіч з Санкт-Пецярбурга ці Алесь Каўка з Масквы. Яны не забылі роднай мовы, хаця жывуць сярод расейцаў.

І на канец яшчэ адна заўвага. адносна прысутнасці на З’ездзе прадстаўнікоў рэлігійных канфесій. Чаму быў уніяцкі святар і татарскі мула, а не было праваслаўнага бацюшкі і каталіцкага ксяндза трэба было б папытацца ў арганізатараў. Не разумее таксама, чаму спадар Масальскі абураліся, што Міністэрства культуры надрукуе уніятнае беларускамоўнае малітоўнае кнігі. Відаць, праваслаўныя іерархі з такой просьбай не звярталіся. Мяркую гэтак па маіх асабістых назіраннях ад удзелу ў багаслужбе ў нядзелю 27 кастрычніка. Калі пабачыў я інтэр’ер кафедральнага сабора, мне, грэшнаму, здалося, што пераступіў я парог у рай. Да сумнай рэчаіснасці гэтага свету вярнулі мяне словы святара, які заклікаў маліцца за „власны вайнішчы” ды за „Рускую праваслаўную царкву”. Па гэтай прычыне можна зразумець чаму Ніну Цыванюк назвалі ў Менску маскалькай. У Беларусі сапраўды дзейнічае Расейская праваслаўная царква, а няма беларускай. Святары заклікаюць маліцца за Рускую царкву, але чаму ж не за сваю. Ці ж гэта не парадокс?

Юстын ПРАКАПОВІЧ

Заходняя і ўсходняя Беларусь

У днях 22-23 кастрычніка г.г. у Варшаве адбылася канферэнцыя, арганізаваная Інстытутам гісторыі Польскай акадэміі навук і прысвечаная гісторыі Беларусі ў міжваенны перыяд. З Мінска прыехала 4 прафесараў, якія даклады чыталі і прымалі ўдзел у дыскусіі на беларускай мове. Канферэнцыя праводзілася без перакладчыкаў, але ніхто не заяўляў, што чагосьці не разумее па моўных прычынах.

У галіне даследавання гісторыі Беларусі сярод польскіх гісторыкаў у апошніх гадах не з’явілася нічога асаблівага, што не было б ужо раней сказана. Паўтараліся старыя тэзісы і стэрэатыпы. З другога боку, над беларускай гістарыяграфіяй вісіць цень савецкай ідэалогіі і расейскіх дзяржаўных інтарэсаў. Традыцыйна пакорлівы беларускі стыль дыскусіі не дазваляе давесці да ведама іншых народаў наш нацыянальны пункт гледжання на мінуўшчыну.

Беларуская дзяржаўнасць у XX стагоддзі — паводле гісторыкаў з Мінска — нарадзілася ў выглядзе створанай камуністамі Беларускай Савецкай Сацыялістычнай Рэспублікі. Створаная Актам 25 сакавіка, як нацыянальнае прадстаўніцтва, Беларуская Народная Рэспубліка для савецкіх і польскіх гісторыкаў была нейкім малаважным інцыдэнтам. Толькі прафесар Аляксей Літвін з Мінска ў хвіліне шчырасці сказаў, што саветы ў адносінах да Беларусі вялі заўсёды расейскую імперыяльную палітыку, пастаянна і ўсялякімі метадамі знішчаючы беларускую эліту, якая перахоўвала нацыянальную ідэю. Нават калі яны арганізавалі супрацьпольскі нацыянальны рух у II Рэчы Паспалітай, рабілі гэта дзеля яго кампраметацыі і знішчэння польскімі рукамі. Грамаду арганізавалі не таму, каб пашкодзіць Польшчы ці дапамагчы беларусам, але каб маральна і фізічна знішчыць нацыянальных лідэраў.

Шмат эмоцыі выклікала вызначэнне юрыдычнага стану Беларусі пасля Рыжскага пакту 1921 года. Акупацыя Беларускай Народнай Рэспублікі, як гэты стан бачылі беларускія патрыёты, аказалася тэрмінам зусім неўспрымальным ні палякам, ні мінскім гісторыкам. Палякі даказвалі, што тыя беларусы, якія апынуліся на польскім баку рыжскай мяжы, не пацярпелі ў выніку сталінскіх рэпрэсій. Паводле такіх вядомых гісторыкаў, як Анджэй Айнэнкель, Пётр Ласоўскі, беларусы гэтыя жылі ў цывілізаванай, дэмакратычнай, еўрапейскай краіне. У тым самым часе — падкрэслівалі яны — іх суродзічы на ўсходзе жылі ў „імперыі зла”. Зразумела, пра прыкметы тадышняй цывілізацыі вучоныя прафесары не пыталі сялян з ваколіц Гарадка, Баранавіч ці Пінска.

Аргумент, што з беларускага пункту гледжання БССР была толькі асаблівай формай расейскай акупацыі, аказалася неўспрымальным для гасцей з Мінска. Так, як у 1921 годзе ў пэўны момант у адносінах да Беларусі сталі зыходнымі палітычныя інтарэсы палякаў і расейцаў, так цяпер ідзе згоднае апраўданне рыжскага дагавору паводле схемы: пастановы пакта былі крыўдныя беларусам, але не было іншага, лепшага выхаду. Цьнізм гэта ці інтэлектуальнае шаленства?

Яўген Мірановіч

Максімюк у клубе

— Маю надзею, што я не занудзіў насмерць сваіх маладых слухачоў і пераканаў, што ў беларускай літаратуры апрача Куляшова ёсць яшчэ іншыя вартасныя пісьменнікі, — сказаў на заканчэнне сустрэчы Ян Максімюк, успаваючы свае назіранні ў Кнігу водзваў школы.

Актыўнасць маладых людзей можа праяўляцца на розныя спосабы. Часта цікавіць іх тое, што цяжкадаступнае, а нудным робіцца тое, што абавязковае. Арганізаваная дзейнасць вучняў у традыцыйнай форме становіцца перажыткам. Тым больш дзейнасць вакол беларускіх справаў патрабуе арыгінальнасці і разнастайнасці. Вучні ІІ Агульнаадукацыйнага ліцэя з беларускай мовай навучання ў Гайнаўцы, якія дзейнічаюць у Клубе польска-беларускіх справаў, стараюцца зацікавіць сваіх сяброў і сябровак беларускай гісторыяй, літаратурай і этнаграфіяй у далёкі ад традыцыйнай школы спосаб.

— На сустрэчы не прыходзіць многа вучняў, хаця многа асоб дапытваецца пра спатканні, — гаворыць Тамаш Саевіч — суарганізатар працы клуба. — Не ўсім падыходзіць час, у якім адбываюцца дыскусіі. Некаторыя вымушаны ехаць дахаты. Вучняў могуць зацікавіць іншыя формы дзейнасці, напрыклад такія выезды, як арганізаваныя нядзяды ў Бельск-Падляшскі, ці вандроўкі па ваколліцы.

16 кастрычніка ў Беларускім ліцэі ў Гайнаўцы, пры дапамозе Яўгена Ва-

пы — апекуна клуба, было сарганізавана спатканне з Янам Максімюком — беларускім публіцыстам і перакладчыкам. Госьць коратка пазнаёміў маладых слухачоў са сваім школьным і студэнцкім жыццём, якое заўсёды цікавіць вучняў. Звярнуў увагу на значэнне беларускай мовы ў яго прафесійнай працы і выбары дарогі жыцця.

— Веданне беларускай мовы заўсёды ўзбагачае чалавека, робіць яго больш вартасным і выплывае сярод тых, якія ведаюць толькі польскую мову, — сказаў публіцыст. — Вывучаць беларускую літаратурную мову напэўна намнога лягчэй тым, якія ведаюць гаворку. Іншыя мусяць прысесці і папрацаваць, як з замежнай мовай, але напэўна варта.

Перакладчык пераконваў маладых слухачоў, што чалавек ніколі не ведае дасканаласці сваёй роднай мовы і павінен яе дасканаліць.

— У мяне дома шмат слоўнікаў, з якімі я вымушаны быць працаваць перад тым, як я ўзяўся перакладаць „Уліса“ Джэймса Джойса на беларускую мову, — заявіў Ян Максімюк. — Аўтар гэтай кніжкі карыстаўся прыблізна 25-цю тысячамі слоў, да якіх я мусіў падабраць эквіваленты ў беларускай мове.

На жаль, як сярод вучняў, так і настаўнікаў беларуская версія была малавядомая і дыскусія на тэму „Уліса“ доўга не зацягнулася. Вядомым стала, што госьць так абложаны рознай пра-

цай, што не зможа ў хуткім часе закончыць пераклад другой часткі кніжкі Джэймса Джойса.

— Цяпер працую над польска-беларускім слоўнікам, падрыхтаваўшы ўжо каля 25-ці тысяч слоў, — паведаміў размоўца. — Праца зацягваецца таму, што хачу падрыхтаваць і граматычны бок змешчаных слоў, апрацоўваючы спражэнні і скланенні.

Вучні і настаўнікі зацікаўлены былі тым, як хутка змогуць пабачыць слоўнік, бо слоўнік Мікалая Бірылы не надта актуальны, а новы

слоўнік Тэрэсы Ясіньскай і Альберта Барташэвіча змяшчае малую колькасць слоў. Даўжэй працягвалася дыскусія наконт сучаснай беларускай літаратуры, якой крытыкам і знатаком з’яўляецца Ян Максімюк. Звярнуў ён увагу на прэстыжны літаратурны семінар „Бязмежжа“, які праводзіцца ў Гайнаўцы з удзелам сучасных пісьменнікаў з Беларусі (у гэтым годзе былі, між іншымі, Адам Глэбус і Ігар Бабкоў). Размова затрымалася на сучаснай літаратуры, якую можна было б выкарыстаць на ўроках беларускай мовы. Была згода, што шмат літаратуры ў школьных праграмах з’яўляецца ўстарэлай і малавразумелай для вучняў.

— Ці творы Аркадзя Куляшова сапраўды ўжо не падыходзяць да аналізу ў школе? — пытанне ішло ад настаўніка беларускай мовы.

Калі дыскусія тычылася сучасных твораў, гаварыў перад усім Ян Максімюк. Звярнуў ён увагу на цікавую прозу і вершы Ігара Бабова, Адама Глэбуса, затрымаўся пры рыфмаваных вершах Славаміра Адамовіча. Не адракаўся таксама ад лепшай прозы Васіля Быкава ці цікавейшых вершаў Максіма Танка. Настаўнікі з палёгкай прынялі паведамленне, што рыхтуецца „Анталогія сучаснай беларускай прозы і паэзіі“, якая можа стаць неабходным дапаможнікам у сярэдніх школах, паколькі ў Гайнаўцы ці Бельску маюцца толькі лічаныя экзemplары з сучаснымі творамі. Гутарка не абмінула таксама і семінара „Каралеўства Беларусь“, які адбыўся ў Польшчы і тычыўся беларускага мастацтва, прозы і паэзіі. Пад рэдакцыяй Яна Максімюка выйшла кніжка, у якой запрэзентаваны ўдзельнікі семінара. Дыскусія была цікавай, хаця заканчэнне тэмы часта былі малавядомымі многім вучням.

Шкада, што ў нашым ліцэі малы доступ да прагрэсіўнай беларускай прэсы і навінак з беларускай літаратуры і культурнага жыцця Беласточчыны, — сказаў Тамаш Саевіч — актыўны ўдзельнік спатканняў у школе. — Напрыклад я не ведаў ні пра семінар „Каралеўства Беларусь“, ні пра побыт Рэзанава на Беласточчыне, а гэта ж цікавыя падзеі.

Спатканне сарганізаванае Клубам 15/15 (гэта прапанаванае названне Клуба, якое не вельмі прынялося, — паведаміў адзін вучань) было цікавым не толькі для настаўнікаў. Ян Максімюк займаўся і вобразна знаёміў слухачоў са сваёй працай і цікавейшымі апошнімі праявамі культурнага жыцця Беласточчыны.

Аляксей МАРОЗ
Фота аўтара

Беласток Петрука

21 кастрычніка г.г. Беластоцкі асяродак культуры супольна з Ваяводскай публічнай бібліятэкай адкрылі выстаўку малонкаў Уладзіслава Петрука пад загалоўкам „Архітэктура Беласточчыны“. Вернісаж гэтай выстаўкі прайшоў у кавярні „Фама“ — выстаўка будзе працягвацца да 10 лістапада.

Збор малонкаў, на якіх прадстаўляецца архітэктура Беласточчыны, — сказаў іхні аўтар, — узнікаў на працягу ягонаў шасцігадовай працы ў нашай рэдакцыі. Гэта „Ніва“ — адзначыў У. Петрук, — накінула мне той рэжым працы, у выніку якога з тыдня ў тыдзень разрасталася серыя „Свойскія малонкі“. Гэты цыкл працягваецца да сённяшняга дня.



Царква ў Фастах.

Набор працаў У. Петрука, які тэматычна адносіцца да архітэктуры Беласточчыны, купіла ў яго Ваяводская публічная бібліятэка ды памясціла ў сваім спецыяльным фондзе. На выстаўку ў кавярні „Фама“ былі выбраны толькі тыя малонкі, якія прадстаўлялі Беласток. На большасці з іх выяўлены завулки старога Беластока, якія паволі знікаюць з гарадскога краявіду пад напорам хутка вырастаючых урбаністычных адзнак маладога капіталізму. Артыст, як здаецца, знаходзіць асаблівае задавальненне ў дэталёвай рэгістрацыі прыкмет гэтага мінулага часу. Часу, які ўсё-такі застаецца ў чалавечай памяці — дзякуючы, хаця б, малонкам У. Петрука.

(ам)

У сеці лёсу

Франц Кафка пісаў у „Лістах Мілене“: „Найпрыгажэй спяваюць тыя, хто апynuўся на дне пекла. Здаецца тады, што чуюм спеў анёлаў“.

Уладзімір Гайдук знаходзіць у гэтых словах адбітак сваёй долі.

Мой лёс —

Белы мой анёл.

А ночы —

Чорная смерць

Штораз часцей з гадамі,

Як цень, за мной ідзе.

Хутар Полымя — на ўсходзе Беларусі, на ўскраіне Белавескай пушчы, непадалёк цяперашняга Семяноўскага вадасховішча. Прырода там разнаколерная, буйная. Жыццё — аднастайнае і цяжкае. У такім месцы кормяць не кніжкі, не па-

пера і ручка, а чатыры каровы. Чарната з рук пасля капання бульбы не злазіць тыднямі.

Адзінокае жыццё абяртаецца кашмарам:

У чатырох сценах

Краявід нязносны:

Хаос і пустэча.

Арахна выткала сець лёсу...

... з якой ніхто не выпутаецца, бо нікому нельга свайго лёсу перайначыць (Я. Чыквін). Можна толькі шкадаваць нявыкарыстаных шанцаў застацца ў горадзе, мець чыстую кашулю і працу, лёгка жыць. Можна забіцца думкамі аб страчаных магчымасцях збудаваць сям’ю, звільніцца, утульнае гняздо. Толькі тады

цяжкае самотнае жыццё стане зусім невыносным.

У верхах Уладзіміра Гайдуга знаходзім і смутак прамінання, і жаль панязбытых снах, марах, каханні. Але ёсць і разуменне феномену сваёй творчасці:

Не перажыў, дык не напісаш!

Я гэта ўжо спазнаў даўно.

Сваёй дарогі не знайшоў

Той, хто ніколі не блуодзіў.

„Пах аернага хлеба“* — гэта ўсяго трэці зборнік паэты, які даўно ўжо размяніў шосты дзесятак. Селяніна, які добра ведае, што няма чагосьці такога як „аернае хлеба“, які той хлеб штодзённы, жытні, сам вырошчвае. І неаднаразова апеў у вершах. Для Уладзіміра Гайдуга пах аеру, на лісцях якога пеклі хлеб у яго дзяцінстве, падобны на Багдановічаву валашку ў жыцце. І аднаго, і другога не наясіся.

Але без прыгожага, без памяці аб дарагім — жыццё немагчыма.

Уладзімір Гайдук належыць да тых паэтаў, у якіх ёсць што сказаць сваім арыгінальным голасам. Апошні зборнік найбольш перадуманы, рэфлексійны. Калі, на падставе „Ракіты“ і „Блакітнага выраю“ Тэрэса Занеўска вызначыла, што ў ягонай творчасці дамінуюць вобразы веснавой прыроды (у кніжцы „Podróż daremna“), дык у „Паху аернага хлеба“ — прырода найчасцей спелая, асенняя. Пахнуць верасы, а лебедзь спявае апошнюю песню.

Яшчэ хвілінку,

Міг

Мне падары, жыццё,

Наперад дай хоць крок ступіць.

Ты — белы мой анёл.

Мікола ВАЎРАНЮК

*Уладзімір Гайдук, *Пах аернага хлеба*, Беласток 1997.

Зорка

СТАРОНКА ДЛЯ ДЗЯЦЕЙ

Марцін заступаў настаўніцу

Знаёмства з вучнямі Пачатковай школы ў Новым Корніне пачнем з трэцяга класа. „Зорка” наведла ўрок беларускай мовы. Гэтану прадмету ў трэцім класе навучае настаўніца Іаланта Грыгарук. Яна заадно і выхавацелька трэцякласнікаў.

— Веданне беларускай мовы дапамагае вывучаць польскую мову, — кажа трэцякласнік Андрэй Грыгарук. Пра такую залежнасць ведаюць усе дзеткі, якія ходзяць на ўрокі беларускай мовы.

— Умеем адрозніць *х* і *г*, калі не ведаем як напісаць *rz* ці *ż* шукаем беларускіх адпаведнікаў. Ну, напрыклад, слова *rzeka* пішам праз *rz* бо маем беларускую *раку*.

— Праўда, — кажа спадарыня Грыгарук, — дзеці, якія не ходзяць на беларускую мову горш спраўляюцца з арфаграфіяй на ўроках польскай мовы.

У класе шаснаццаць дзетак. З пачаткам навучальнага года дайшлі школьнікі з Новага Беразова. Там ліквідавалася навучанне. Гэтыя дзеткі пакуль што прывыкаюць да новых абставін. Яны з захапленнем глядзелі на сваіх новых сяброў, якія дэкламавалі беларускія вершы.

Пачала Малгажата Нічыпарук-Шыла. Дзяўчынка прыгожа сказала лічылку. За ёй пайшлі і іншыя: Рафал Давідзюк, Магда Шварц, Андрэй Грыгарук і Івона Крук. Наканец Івона і Малгажата праспявалі „Песню пра маму”. Пазней была сустрэча ў шостым і сёмым класах. Старэйшыя школьнікі добра ведаюць нашу газету. Многія шасцікласнікі і сямікласнікі ўдзельнічалі ў конкурсах „Зоркі”.

— „Зорку” пачынаем адкрыжаванкі, — чую ў класе.

— Мне найбольш падабаюцца лісты і творчасць дзяцей, — кажа Аня Крук.

Яе брат Андрэй з VII класа таксама любіць беларускую мову. Хлапец



Васьмікласнікі з Новага Корніна. Першы злева стаіць Марцін Мялешка.

Фота Ганны КАНДРАЦЮК

рыхтуецца да прадметнага конкурсу. Аня і Андрэй хацелі б паступіць у беларускі ліцэй.

У час сустрэчы мы гаварылі пра гісторыю і культуру найбліжэйшага наваколля.

— Я ведаю легенду пра Новае Беразова, — кажа Томэк Швед. Томэк не толькі расказаў яе, але і паабяцаў напісаць у „Зорку”.

Іншыя дзеці, як Павел Нічыпарук ці Эля Здраеўская хвалілі беларускія казкі. Цешыць гэта, што наша газета дапамагае вывучаць беларускую мову.

У VIII класе таксама ёсць старыя сябры „Зоркі”.

— Марцін Мялешка чытае заўсёды „Ніву”, — кажа настаўніца Ніна Куптэль. — Нават у час канікул. За газетай едзе спецыяльна ў Гайнаўку. Праўда, Марцін самы актыўны ўдзельнік конкурсаў і выдатны карэспандэнт.

— У свята настаўнікаў, калі дзеці вялі заняткі, Марцін заступіў мяне, — кажа беларусістка Ніна Куптэль.

У класе 14 асоб.

Павел Марчук і Пётр Юшчук хочунь пайсці ў беларускі ліцэй. Апошнія яшчэ не вырашылі, куды ім ісці далей вучыцца.

— У мінулым годзе аж дзевяць асоб на трынаццаць вучняў пайшло ў сярэднія школы, — кажа Іаанна Аляксандар, дырэктар школы. — Самым папулярным кірункам у апошнія гады з’яўляюцца эканамічныя школы.

Настаўніца матэматыкі Антаніна Смалок вядзе пазаўрочныя заняткі з васьмікласнікамі. Яна, што трэба адзначыць, дапамагае школьнікам як валанцёрка. Зараз у школе 121 асоба. Апрача школьнікаў з Новага Беразова сустрэнем тут і гайнаўлян.

— Бацькі спакойныя за дзяцей, калі пашлюць іх у нашу школу, — кажа пані дырэктар.

Сярод гайнаўлян ёсць дзеці настаўнікаў.

Аказваецца, невялікая школа, дзе ўсе ўсіх ведаюць, дзе настаўнік мае аўтарытэт, зноў пачынае карыстацца добрай славай. Тут не праследуюць малодшых, не лаюцца, зважаюць на словы настаўніка.

Зорка

Вершы Агнешкі Х.

Папараць

А я пайду за ім.
Задрыжу ў росах,
зірну на сонейка,
рассыплюся па зямлі.
У мяне гонкія ногі.
Пішу па зямлі
тысячы думак,
раскажу воблакам
пра свае адвечныя тайны.
Усміхнуся да паветра.
Калі зацвіце неба,
спаткаюся з сабою...
Калі закоціцца месяц,
згіну з папараццо...

* * *

Звязалі мяне,
Зрабілі зборнік.
А я хачу наадварот...

Звязалі мяне,
Пусцілі на перапынак.
А я хачу паводле
ўласных назіранняў...

Звязалі мяне,
Правільна сцягнулі да асновы.
А я хачу выказвацца...

Звязалі мяне,
Вызначылі параўнанне.
А я хачу быць іншая...

І я буду...

Каб...

Каб зберагчы тую істоту,
Каб схопіцца і бегчы далей,
Каб утрымоўвацца да лёту,
І вельмі доўга каб было лягчэй.

Каб сэрца не разрывала грудзей,
Каб азірнуцца і ўбачыць ноччу,
Каб ізноў яно ўбачыла лодзей,
І каб паспець расплюшчыць вочы.

Каб у зямлі прысутна забытацца,
Каб я хаця быў чалавек,
Каб нічога сапраўды не баяцца:
Прашу — на век!

Ад рэдакцыі: Мілая Агнешка! Прапануем Табе дэбют у часопісе маладых літаратараў у Менску „Першацвет”. Твае вершы варты, каб пазнаёміліся з імі таксама маладыя творцы і чытачы ў Беларусі. Калі далей хочаш быць інкогніта, падбяры сабе псеўданім.

Міра Лукша,
член рэдкалегіі „Першацвёта”

Міфы старой Беларусі

9. Гарцук, Грамаўніца, Гуменнік

Гарцук

Беларусы верылі, што ў вялікіх горах жывуць горныя духі — гарцукі. Яны выконваюць загады Перуна. У час усходу і захаду сонца гуляюць па горах як дзеці. У поўдзень страляю носяцца яны на конях па палях, лясах. Уначы перакідаюцца ў драпежныя птушкі і лётаюць па даруцэнні Перуна. Гарцукі возяць па небе грамавы жарон, на якім раз’язджае Пярун з вогненным лукам. Яны ўтвараюць вятры, буры, віхуры.

Грамаўніца

Грамаўніца — багіня лета, жонка Перуна. Беларусы ўяўлялі яе як прыгожую, поўную жанчыну, з галавой

прыбранай спелымі каласамі. У руках Грамаўніцы плады палёў і лугоў.

Гуменнік

Гуменнік — дабрадушны дзядок маленькага росту, жыве ў стадоле (гумне). Ён ахоўвае гумно і дапамагае гаспадару сушыць і малаціць збожжа. Гуменнік падпярэзаны саляным перавяслам. Калі чалавек пабачыць гэтага бажка, нельга гаварыць. Трэба адно хрысціцца і маліцца, а тады Гуменнік зробіць сваю работу і стане нябачным.

Задача чытачам: намалюйце багоў, бажкоў, нячысцікаў ці дэманаў, пра якіх пішам у „Міфах старой Беларусі”. Самыя цікавыя малюнкі надрукуем у „Зорцы”.



Малюнак да казкі „Чорт-злодзей”. Аўтарка малюнка, Уля, вучыцца ў бельскай „тройцы”.

Слуцкае паўстанне

Случчына была адной з найбагацейшых правінцый Беларусі. На слуткай зямлі існавалі вялікія традыцыі беларускага нацыянальнага руху. Тут таксама поўную падтрымку атрымала Беларуская Народная Рэспубліка, створаная з волі народу Актам 25 сакавіка 1918 года. Восенню 1920 года, калі палякі і расейскія бальшавікі падпісалі мірнае пагадненне, Случчына апынулася ў расейскай акупацыйнай зоне. 14 лістапада быў скліканы з'езд дэлегатаў ад жыхароў правінцыі, які выбраў Радз Случчыны і вырашыў пачаць узброенае змаганне супраць чужога панавання. Старшынёй Радз стаў Уладзімір Пракулевіч, які аб'явіў мабілізацыю ў беларускае войска. У кароткім часе сабралася звыш 10 тысяч маладых людзей гатовых змагацца за свабодную Бацькаўшчыну. Бел-чырвона-белы сцяг і герб Пагоня — сімвалы беларускай дзяржавы — сталі сімваламі паўстанцаў.

27 лістапада бальшавікі кінулі на случчакоў сваю армію. У няроўным баі паўстанцы баранілі сваю зямлю амаль месяц. Калі скончыліся патроны і не было шанцаў вытрымаць у полі, слуткая паўстанчая брыгада перасякла мяжу з Польшчай. Беларускія салдаты былі разбросаны палякамі і змешчаныя ў лагеры для інтэрнаваных. Падчас гэтай вайны адзін з афіцэраў, Макар Краўцоў, напісаў беларускі вайсковы марш „Мы выйдзем шчыльнымі радамі“, які пасля спяваўся жаўнерамі, што змагаліся за Беларусь.

Ганарыстая варона

(беларуская народная казка)
Раскаркалася неяк увосень адна варона на сметніку:
— Вы сабе як хочаце, — кажа сяброўкам, — а я не магу тут цэлую зіму мерзнуць. Я не такая дурная варона, як вы!
— А што ж ты думаеш рабіць, разумная? — пытаюцца сяброўкі.
— Палячу за мора: там, кажуць, зімы не бывае.

— Ну што ж, — паківалі галовамі сяброўкі, — шчаслівай табе дарогі. А мы ўжо як-небудзь і дома перазімаем.
Сабралася ганарыстая варона і паляцела за мора.
Доўга ляцела ці надойга, аж бачыць, — пад ёю ўжо не вада, а зямля зялёная, зверху цёплае сонейка свеціць.
„Ну, — думае варона, — тут я спынюся“. Апусцілася на высокае дрэва ды пачала выглядаць спажыву: выгаладалася нябось за дарогу.
Убачылі варону заморскія птушкі.
— Хто ты? — пытаюцца. — Ніколі мы ў сваіх краях такой птушкі не бачылі. Можа, ты паўночны салавей? Ён, кажуць, пяс, як званочак звініць.
— Але, але, — падхапіла варона. — Я — паўночны салавей.
А сама сабе думае: „Хіба я горш за салаўя спяваю? Чаму ж толькі яму гонар і павага?“
Зарадаваліся заморскія птушкі.
— Паспявай нам, паўночны салавейка! — просяць варону. — А мы паслухаем. Вельмі ж хочацца нам твой голас пачуць.
Задрапа варона ўгору сваю дзюбу і заспявала на ўсё горла:
— Кар-кар-р! Кра-кра! Гэй, гэй! Я — паўночны салавей!
Пераглядаюцца птушкі паміж сабою, вушы лапкамі затыкаюць.

„А няхай яго з такім салаўём! — пшпчуць. — Ён жа не лепш за звычайную жабу спявае...“
А потым не вытрымалі слухачы, гуртам наляцелі на варону і давай яе дзяўбіць, давай таўчы. Траха не ўсё пер'е выкублі.
— Выбірайся, — крычаць, — прэч са сваімі песнямі! Не хочам мы цябе слухаць.
Вырвалася варона ад няўдзячных слухачоў і паляцела назад дадому.
А тут скоро і вясна настала. Рэкі ад лёду ачысціліся. Не захацела варона на сметнік варочацца. Паляцела на рэчку. Села там на беразе і цікуе за рыбама. Бачыць: паўзе рак. Ну, голад не цётка: калі няма рыбы, то і рак — рыба. Схапіла яна рака і сабралася ўжо снедаць, як раптам чуе ліслівы ракаў галасок:
— Вось добра, што трапіў у дзюбу не якой-небудзь чорнай галцы або граку, а самой пані вароне. Як жа мне пашанцавала! Ты ж такая прыгажуня, такая красуня, што і сказаць няможна. Шэрыя пёркі твае аж зіхацяць на сонейку. А галасок у цябе — як у таго салаўя, не раўнуючы: як пачнеш спяваць, дык на цэлы свет чуваць. Я не раз захапляўся тваімі цудоўнымі песнямі, у цёмнай нары седзячы. Хацеў бы я, пані варона, пачуць тваю песню яшчэ раз.
Праўда, праўда! — каркнула ўзрадаваная ад пахвалы варона. — Гэта толькі дурныя заморскія птушкі зганілі мяне. Ну дык слухай!
І завяла варона на ўсю ваколіцу:
— Кар-кар-р! Кра-кра! Я не прастая варона!
Скончыла спяваць, глядзіць — а рака і след прастыў.
Давялося ганарыстай і галоднай вароне зноў на сметнік да сябровак ляцець.

Конкурс, конкурс, конкурс!

(н-р 5)
(літаратурныя гульні)
Адказыце на пытанні. Адказы дашліце ў „Зорку“ на працягу трох тыдняў. Аўтары правільных адказаў могуць выйграць цікавыя беларускія кніжкі. У конкурсе могуць удзельнічаць ліцэісты. Просім адзначыць свой узрост.
1. Назавіце тры літаратурныя творы, у якіх выступае вобраз ваўкалака.
2. Хто з'яўляецца аўтарам верша „Пагоня“ (Толькі ў сэрцы трывожным пачую...)?
3. Назавіце прынамсі двух прадстаўнікоў беларускага эстэтызму.
4. Дзе і калі нарадзіўся беларускі паэт Віктар Швед.
5. Якому беларускаму паэту пастаноўлены помнік у Ялце?
Адказ на літаратурны конкурс н-р 1 („Зорка“ н-р 41)
1. Сапраўднае прозвішча выдатнага беларускага празаіка Кузьмы Чорнага — Мікалай Раманоўскі.
2. Янка Купала і Якуб Колас нарадзіліся ў тым самым годзе — 1882.
3. Верш „Люблю наш край“ напісала Канстанцыя Буйло.
4. Ян Чыквін, паэт-„белавежац“ — аўтар зборнікаў Іду (1969), Святая студня (1970), Неспакой (1977), Светлы міг (1989), Кругавая чара (1992). Неўзабаве выйдзе Свет першы і апошні.
5. Апавяданне „Пяць лыжак заціркі“ напісаў Змітрок Бядуля.
Узнагароду, кніжку Юркі Геніюша „3 маёй званіцы“, выйграла Юстына Леанюк з ПШ н-р 3 у Бельску-Падляшскім. Віншуем!

Пішуць школьнікі

Вітай, „Зорка“!
Ва ўступе майго ліста хачу прывітаць рэдактараў „Зоркі“.
Хачу расказаць пра мае летнія канікулы. Я правяла іх у хаце. Дапамагала бацькам. Толькі на Пятра і Паўла я з сям'ёй ездзіла да бабулі ў Лешукі. У Ляўкове быў прыхадскі фэст. У час сенакосаў я пільнавала сястрычак, а бацькі працавалі. Нам дапамагалі бабулі і дзядуля. У час жніва бабуля пільнавала маіх сястрычак, а я ездзіла ў поле і працавала з бацькама. У свабодны час я чытала кніжкі, аглядала тэлебачанне, рашала крыжаванкі, а таксама хадзіла да сябровак. Іх завуць Аня і Ася. Мы разам гулялі, хадзілі па грыбы. Да нашых суседзяў з Катоўкі прыехалі дзеці: Дарота, Мажэна і Дарак. Вечарам усе дзеці сустракаліся і гулялі ў карты, ездзілі на веласіпедах, а таксама хадзілі за вёску.
Ірэна ДРАЎНОЎСКАЯ, VII клас Падставовай школы ў Новым Корніне
Дарагая „Зорка“!
Я вельмі шчаслівая, што „Ніва“ зноў будзе прадавацца ў крамах. Таму я напісала новы верш.
Дзень настаўніка
Ёсць такі адзін дзень у годзе, Які мы павінны шанаваць штодзень,

Не забываць аб тых, Якія нас вучаць адольваць перашкоды, Якія заўсёды маюць для нас час — Трэба іх шанаваць!
Усе мы ведаем, Што калі настаўнік нас не разумее, Не хочацца з ім працаваць. Ды і такіх нам трэба шанаваць І да супрацоўніцтва пераканаць.
Сільвія РАКІЦКАЯ, ПШ у Нарве



„Баба ў горад ад'язджала...“ — дэкламатар Гжэсь Грыгарук з IV б класа бельскай „тройкі“. Фота Аліны ВАЎРАЊОК

Польска-беларуская крыжанка № 45

▼	Kram, sklepik	Krwiopijca	Ryneczek	▼	Czolo Tytoń
	Kret	▶			▼
	Ryba	▶			
	Młyn				
▶				Dolar	
	Woda	▶			
Rąbek	▶				
Osiol					
	Slonina	▶			
	Torebka				
▶					Ar
	Lekarz		Bożek egipski	▶	▼
▶				▶	

Запоўніце клеткі беларускімі словамі. Адказы (з наклееным кантрольным талонам) дашліце на працягу трох тыдняў у „Зорку“. Тут разыграем цікавыя ўзнагароды.
Адказ на крыжаванку н-р 41:
Пячора, нырка, жонка, жак, казак, нуда, набат.
Вяночак, чын, хана, нях, норка, зуб, Юрка, вада, Хаана, кат.
Узнагароды, фламастэры, выйгралі Марта Рухальская і Пятрусь Янкоўскі з Бельска-Падляшскага.

Вялікае шчасце

Пра навучанне беларускай мовы на Сакольшчыне ў 60-я гады расказвае Лідзія БІЛЬМІН, жыхарка Рыбалаў.

У 1961 годзе закончыла я Бельскі педагагічны ліцэй з беларускай мовай навучання. Прыехаў да нас тады інспектар асветы з Саколкі і так нас заахвоціў да працы на Сакольшчыне, што я і дзве мае сяброўкі ахвотна згадзіліся там працаваць. Я папала ў Сухінічы і мела вялікае шчасце, бо трапіла ў добрае асяроддзе і да вельмі добрага кіраўніка школы. Жылі там і католікі, і праваслаўныя, і я наймала кватэру і ў адных, і ў другіх. Шанавала я іх, і яны мяне шанавалі. Калі католікі ехалі ў касцёл, я ішла ў царкву, і яны добра ставіліся да мяне, бо ведалі, што я вучу іх дзетак, і вучу іх добраму. Старалася я гаварыць на іх гаворцы, а яны мяне прасілі, каб я гаварыла так, як гаварылі ў нас у Рыбалах; яны гаварылі *иуляк летаў*. Спачатку я не ведала, што гэта такое *иуляк*, а пасля выснілася, што гэта наш *яструб*. Добра мне складвалася супрацоўніцтва і з уладамі, і з асобамі, што мелі дачыненне да беларускай мовы. У школу прыязджалі рэдактары з „Нівы” і працаўнікі БГКТ, а і я ездзіла на сходы ў Беласток. У Сухінічах вяла я тэатральны гурток. Урокі беларускай мовы наведвалі ўсе праваслаўныя дзеці і некалькі каталіцкіх; не здарылася тады, калі я там працавала, каб праваслаўнае дзіця не пайшло на беларускую мову. Беларускай мове навучала я ва ўсіх класах: ад 2-га па 7-мы. Да гэтага вучыла я яшчэ геагра-

фіі, біялогіі і рускай мове. Апрача мяне працавалі там яшчэ дзве настаўніцы — адна з Мельніка, а адна з Сакольшчыны. Кіраўніком школы быў Чэслаў Ляшук, вельмі добры чалавек, які выдатна ўмеў нас заахвоціць да працы. Ён быў прыезджым чалавекам, беларускай мовай не валодаў, але вельмі прыхільна адносіўся да яе.

Школа месцілася ў даваенным драўляным будынку, але вельмі прыемна ў ім працавалася. Вяла я тэатральны гурток на беларускай мове, у якім займаліся не толькі маладыя, але прыходзілі і людзі, якім было за пяцьдзесят. У Сухінічах працавала я шэсць гадоў, а наступныя два — у Кнышэвічах, дзе таксама навучала беларускай мове; там таксама на ўрокі беларускай мовы хадзілі ўсе праваслаўныя дзеткі, але католікі, здаецца, не хадзілі. Выпускнікі школы ішлі вучыцца далей, на вёсцы аставалася мала. Адзін з маіх вучняў, Малішэўскі Лявон, хацеў астацца на гаспадарцы, але неяк я і бацькі ўгаварылі яго, каб вучыўся далей. Ён, калі студыяваў ужо ў Любліне, прысылаў мне вельмі цёплыя лісты, на прыгожай беларускай мове; гэтыя лісты і сёння я захоўваю. Пісаў, што калі мне ў жыцці будзе нейкая патрэба, яго сям’я і ён заўсёды будуць памятаць і заўсёды памогуць. Цяпер жыве ён у Беластоку, а яго жонка працуе лекарам у „Снядэцкіх”; вялікае ёй дзякуй за дапамогу ў лячэнні маёй мамы.

Чацвёрта маіх вучняў, заахвочаная, дарэчы, бацькамі, паступіла ў „мой” ліцэй, я іх прывозіла ў Бельск і тут

прымала іх мая ранейшая настаўніца Мар’я Данільчык, якая раней вучыла мяне ў Рыбалах; сардэчна ёй дзякую за яе добрыя словы і асабісты мне прыклад; яна многа дапамагла мне і ў цяжкія для мяне хвіліны. Таксама і намеснік дырэктара ліцэя, спадар Федарук, пакінуў у мяне самыя лепшыя ўспаміны.

Паралельна з працай у Кнышэвічах я адзін год працавала павятовым інструктарам па беларускай мове; адводзіла на гэта адзін дзень у тыдні — суботу. Трэба было весці ўрок, паказваць, гаварыць. Настаўнікі вельмі стараліся, прыкладвалі да заняткаў і лобі, і сэрца. Але калі было нешта не так, не магла я паставіць загану старэйшаму ад мяне настаўніку, і я пасля года адказалася ад гэтай працы. Была яна для мяне вялікай школай жыцця.

З Кнышэвіч перайшла я на працу ў чатырохкласную школу ў Рэпнікі; тут жылі католікі, але такія католікі, якіх няма больш на гэтай зямлі — вельмі добрыя. Калі з імі цяпер спаткаюся, мы пагаворым як найбліжэйшыя людзі. Жыла я тады ў Рыбалах, а яны штодня прыязджалі па мяне, прывозілі ў школу і пасля адвозілі дадому.

У 1976 годзе перайшла я на працу ў Рыбалы, і тут працавала аж да пенсіі. Вяла тут пачатковае навучанне, геаграфію, біялогію, гісторыю; беларускай мове не вучыла, бо рабілі гэта другія настаўнікі.

Мушу прызнацца, што выпала мне працаваць з вельмі сардэчнымі і шчырымі людзьмі; мо гэта быў такі час. Сёння ўсё мяняецца, і мне здаецца, што гэтыя змены прыходзяць зарана. Тое новае, яно мо і добрае, але яно прыходзіць неяк насільна, яно нас мучыць, прыбівае. У мінулым годзе зда-

рылася мне правесці размову з адным маладым чалавекам, які тады хадзіў у пачатковую школу. Я была доўгі час працавала ў ПЦК; гэта вялікае шчасце несці дапамогу другому чалавеку, і найпрыемнейшая хвіліна тады, калі адбіраеш падзяку ад другога чалавека. Здарылася так, што адна дзяўчына патрабавала дапамогі, бо яна выбіралася за граніцу ратаваць сваё жыццё. Я правяла размову са сваёй моладдзю ў Рыбалах і яны мяне вельмі добра зразумелі, і сабралі столькі грошай, што я не спадзявалася. Яны зразумелі каштоўнасць чалавечага жыцця. І калі тая дзяўчына прыехала здарова і шчаслівая з-за граніцы, і я чытала бацькам яе падзяку, яны расплакаліся. Я гэтага не саромеюся; я шчаслівая, што менавіта мы, Рыбалы, дапамаглі гэтай дзяўчыне вярнуцца да здароўя. І я воль таму маладому чалавеку расказвала гэта, а ён мне — што гэта старое і нямоднае. А я адказваю: прабач, гэта старое, але моднае. І ён перапрасіў мяне, і я зразумела, што мае слова дайшло да яго.

Калі б яшчэ раз прыйшлося мне выбіраць школу, зрабіла б я такія самы выбар, як і раней. Хачу прывітаць усіх, хто мяне помніць, і падзякаваць ім за тое, што далі мне столькі мілых уражанняў. Жадаю ім і іх нашчадкам многа шчаслівых і сонечных дзён.

Спадарыня Лідзія Більмін з вялікім хваляваннем паказвае „Зорку”; там на здымку яе ўнучка. Адна ўнучка — у беларускім прадыколі ў Беластоку, другая — у беларускім класе пачатковай школы. І што самае цікавае: найбольш на навучанне озетак беларускай мове настойвала нявестка — Рэната Більмін, карэнная палячка...

Аляксандр Вярціцкі

Пілі як на пагібель якую

— Дагуляўся, п’янога. Цьфу на яго! Каб іх усіх тое спаткала, — хвалоецца кабета з сабачкам. Стаім перад вакном кватэры, дзе здарылася жудаснае забойства. Звычайны блёк у квартале Беласточак. Дарэмна шукаць тут сцэнічнага афармлення для дэтэктыўнага кінафільма. Не знойдзецца тут шэрых брам, у якіх старожаць выпівохі з чарнілам. Ніхто тут не пераступіць вам дарогі з нажом у руках, не кіне ў вас каменем для прыемнасці.

Звычайныя шэрыя блёкі, цішыня, маладзіцы з дзіцячымі каляскамі.

— Пані, — сцішае голас мая субяседніца, — яны як тыя кацапы пілі. Як на пагібель якую!

Суседзі Януша Л. нічога не ведаюць.

— А там! — махае рукой перапаханы дзядзька, ад якога патыхала дэнатуратам.

Далей і вышэй ведаюць больш:

— Прыдуркаваты такі, — апісваюць злачынцу, — хаця па выглядзе інтэлігенцік. Часам сам да сябе на вуліцы гаворыць. Без працы, усё валэндаецца. Маці сваю, старэчу, лупцуе ды пенсію забірае. З усякімі п’яногамі знаёмы. Кватэру на бардак памяняў, валацуг з усяго свету прымаў. Звычайны алкаголік такі.

Пайшоў і не вярнуўся

— Муж ніколі не гаварыў пра свае праблемы, — кажа жонка Сяргея К. — Дваццаць гадоў я з ім пражыла і не ведала, якія ў яго думкі па галаве хадзілі. Праўда, піў многа і сваркі заводзіў. З кулакамі кідаўся. Бывала, па

людзях шляўся. Раз знайшла я яго перапітага ў старога алкаголіка на Засценках. А самой дзяцей гадуі, кватэру аплачвай. У канцы не сцяпела. Сказала яму: с... з хаты! Два месяцы не адзываўся. Пазней пазваніў і сказаў, што знайшоў працу, што хоча вярнуцца. Толькі аформіць усё канчаткова. Два дні перад яго смерцю пазваніў Януш Л. Сказаў, што тэлефануе з Варшавы і з’яўляецца шэфам Сяргея, што хоча са мной пазнаёміцца. Дамовіліся на трынаццатае.

З’явіліся пунктуальна. Сяргей прадставіў Януша Л. як свайго кіраўніка з Варшавы. Праўда, Януш Л. добра выглядаў. У белай кашулі з залатымі запінкамі, пад галыштукам, у чырвоным летніку, у доўгім карычневым паліто. Сяргей даў мне кветкі і шакаладкі. І чатырыста злотых на дзяцей. Пазней папрасіў у мяне на гарэлку. Бутэлку распіў з Янушам Л.

— Вярнуся, як усё будзе добра, — сказаў адыходзячы. — Вярнуся на Каляды, — дадаў.

Я не люблю як памалу п’юць

Расказвае Януш Л., злачынца:

— Сяргея К. сустрэў я ў суседа. Выпівалі разам. Сяргей начаваў у яго. Пазней перайшоў да мяне. Купаўся ў мяне, начаваў, разам пілі гарэлку. Дапамагаў мне часам. То хату падмяце, то памые свае і мае шкарпэткі. Раз мяне згневаў, бо пабіў дзверы на балконе. Гэтага дня прагнуліся мы ў шэсць гадзін раніцы. Сяргей пачысціў пыласосам вялікі пакой. Пазней

пайшлі на базар „Мадра”. Я там купіў дзве чвэрткі спірту. Частку распілі ў карчах. Да хаты данеслі толькі паўчвэрткі. Я развёў спірт з пераваранай вадой. Выпілі. У хаце была мая мама. Ёй 88 гадоў. Увесь час сядзіць яна ў сваім пакоі. У час п’янкi мы дамовіліся, што разам завітаем да жонкі Сяргея. Мы пабрыліся, памыліся, пераапануліся і пайшлі. Па дарозе я купіў кветкі, а ён за мае грошы *бамбаньерку*. У хаце былі жонка і малады сын Сяргея. Яна не заўважыла, што мы выпіўшы. Дала Сяргею дзесяць злотых, а ён пайшоў і прынёс чвэртку „Чыстай”. Яна не схацела з намі піць. Сядзелі мы там паўтары гадзіны. Пазней пайшлі да мяне. Здаецца, па дарозе купілі нейкі алкаголь. Як прыйшлі, то Сяргей стукнуў у сцяну і паклікаў суседа. Пачалі мы піць. Я не памятаю, хто купіў гарэлку. А можа гэта быў дэнатурат? Сусед увайшоў цераз балкон. У мяне такая мода завялася, што госці балконам уваходзяць. Дзверы былі закрыты. Памятаю, што я пераапануўся. Зняў кашулю, нагавіцы, надзеў дрэс і тапкі. Мы пілі са шклянкі. Хутка пілі. Я не люблю, як памалу п’юць.

Згневаў мяне, то яго забіў

Януш Л. прадаўжае:

— Пачалі гаварыць пра палітыку. Памятаю, што сусед быў па маім баку. Сяргей назваў мяне старым камунякам і ўкраінцам. Сказаў, што „яны” мяне ўжо прыгаварылі на смерць. У мінулым я быў намеснікам старшы-

ні Саюза сацыялістычнай моладзі. Сяргей ведаў пра гэта. „A idź ty w p...” сказаў я яму і сеў паглядзець тэлебачанне. Сяргей падышоў да мяне, схапіў за вопратку, узяў за вушы, стукнуў сваёй галавой у мой лоб. Балела, што аж засцяўся. То ён яшчэ мяне раз ударыў у галаву. Пасля ўзяў пыласос і пачаў чысціць пакой. Прыбраўшы прынёс падушку і пайшоў спаць. Я далей выпіваў з суседам. Сяргей заснуў. Пачаў храпіць, сапіць. Гэта знервавала мяне. Успомніўся боль, як ён біў мяне галавой. Я ўсхваляваўся. Устаў. У калідоры стаяла сякера. Заўсёды там стаяла. Хацеў яго стукнуць, адпомсціць за сваю крыўду, але не звесці са свету. Сусед сядзеў ля стала і нешта балбатаў. Я ўзяў сякеру і пайшоў у пакой Сяргея. Стаў ля шчытка ложка і з усяе сілы стукнуў яго. Хацеў папасці ў галаву. Ударыў абухам. Яшчэ раз. Правіў. На твары з’явілася кроў.

Я сеў за стол і пачаў піць з суседам. Сусед таксама хацеў стукнуць Сяргея сякерай. Я не дазволіў яму на гэта. Мы зноў пілі. Пасля некалькіх хвілін я пачуў, як Сяргей хрыпіць. Знерваваўся я. Зноў пайшоў і стукнуў яго сякерай. Здаецца, прыкончыў. Не памятаю, каб яшчэ замахнуўся. Маці была ў сваім пакоі. Не, не бачыла нічога. Я накрыў Сяргея сваёй курткай. Далей не памятаю.

Раніцай як наскочыла паліцыя, сусед спаў побач Сяргея. Адвернуты бокам ад яго. Я не памятаю, што рабіў да ранку. Хіба заснуў у сваім пакоі.

Ева Сцепанюк

PS. Імёны персанажаў зменены. Непрыхільнік „камунякаў і ўкраінцаў” меў прозвішча на — ук.

Новыя вершы

Міра Лукша

* * *

Расставанне — гэта боль,
Або радасць існавання.
Сохне мне на вуснах соль.
Слёзы шчасця лью? Аддання?

І не жаль ва мне трымціць.
І не распач, не пакута.
Ўсе пачуцці разам зліць —
Ці лярства? Ці атрута?

Захад сонца. Вуліц тлум.
Я заходжуся ад цішы.
Чорны ў тваіх зрэнках сум
Як атрамант ліст мне піша.

Уладзімір САЎЧУК

Не пытайце

Не пытайце мяне
куды еду
душа схавалася
за палу чужога гора
ой цяжка цяжка
змяркае дзянёк
калі размова наша хвора.

Не пытайце мяне
куды еду
пустых слоў не адзене язык
раней
проста бяды баяўся
а цяпер да ўсяго прывык.

Не пытайце мяне

калі вярнуся
мае коні гуляюць свабодна
душа прывыкла цяпець адзінока
хаця не адзін у гэтай дарозе
калі вярнуся
пакіну сляды
— старыя дождж абмыў
на парозе.

Барыс Руско

Пытанні

1
Пытаюся
пра дарогу да крыніцы,
пра сонца ў пячоры кажаноў,
пра дождж у зорную ноч,
пра слова бадзёрае прад адыходам.
І тыя, што маўчаць —
пытаюцца, толькі ніхто іх не чую.
А колькі сумліву ў вачах —
анёлы ў шпаргалкі зазіраюць.

2
Пытанняў мноства,
зямныя кнігі ўсе запісаны,
адказаў некалькі.
І ў гэтым нічыя віна.
Ні тых, хто пытае,
ні тых, хто адказвае.
Бо свет празрысты —
адказаў не відна.

3
Я да прыроды неабыякавы,
жыву і думаю.
І прагну ведаў,

каб смялей глянуць
праўдзе ў вочы.
Таму шукаю тых адказаў.
А не знайду —

сабе прабачу,
бо ўсютка здзейсніў,
каб спазнаць слова
нявыказанае.

Івона Марціновіч

* * *

... раптам іскра
з іскры малітва
вылепі мяне па-новаму
дай кобальтавы небакрай над галавой
каб магла я адшукаць цябе
каханне страчанае
і ўвайсці ў смак жыцця на хвалі
вылепі мяне па-новаму
ўсмяшку падаруй
бляск надзеі...

бо надта позна зразумела я
што каханне не ўзважвае колькі дало
але колькі атрымала
яно бязмежнае,
шэпча
схапі мяне
сярод цішыні
лагодна

у час калі нашы крылы
распасцірацца будуць
аж запалаюць агнём...
гэта будзе знак, каб затрымацца,
і кахацца днём ясным
ахінуты вуалем шчасця

таму прашу
вылепі мяне па-новаму
каб у таямнічых вачах
абвітая пахам траўня
душа мая
красаваць ландышам магла

... для цябе

вылепі мяне па-новаму

Апошняя сустрэча

У сераду 4 кастрычніка 1995 г. стаяла цудоўнае надвор’е: цёпла, ясна і ціха. На небеніводнага воблака! Словам: залатая падляшская восень. У дзесяць гадзін — званок. Адкрываю дзверы — перада мною стаіць Васіль Петручук: быццам з неба зваліўся. Я ўзрадаваўся гэтым нечаканым госцем, які адразу адрапартаваў мне: „Спаўняю тваё жаданне, Барыслаў Фаміч! Едзем у Грабавец. І то без адкладу. У машыне чакае мая жонка Клаўдзія”.

Я збіраўся фільтраваць ваду, але кінуў усё. Забраў геадэзічныя прылады, якія, дарэчы, былі ўжо даўно напaгaтoвe. Маёй жaмapaй было зрабіць тапаграфію дарог, мастоў і гідраграфічнай сеці ваколіц вёсак Грабавец і *Рудка*. А заадно і пабываць на радзіме пісьменніка... Бо і хто ж лепей можа ведаць назвы?

Рушылі мы ў дарогу. Аўтамабіль з дызельным рухавіком імчыцца з памяркоўнай скорасцю. Вось ужо і Парцава...

— Васію Уладзіміравіч, едзем цераз Орлю. Я не магу аставацца раўнадушным... Вельмі цябе прашу: заедзем да настаўніка Мікалая Ляшчынскага. Гэта па дарозе, без ніякага збочвання.

Петручук ведаў, што гэта бацька Васіля і Юрыя Ляшчынскіх: згадзіўся. І вось, на вельмі прыгожым узгорку паказалася чароўная новая паўкруглая праваслаўная каплічка.

— Вось тут і затрымайся, — прашу я пісьменніка. Выйшлі мы з машыны. Клаўдзія пайшла глядзець каплічку, а мы дваіх накіраваліся ў скромны двор: плот, драўляная хата і невялікая павець. Адразу на нас заякатаў сабака. Пачуў гэта Мікалай Ляшчынскі і выйшаў. Мы прывіталіся. Стаімо каля форткі агароджы. І вось на гэту мітусню прыйшоў і вялікі белы гусак. Я не стрымаўся: адкрыў фортку і падышоў бліжэй. Гусак мяне не кусаў; стаяў непарушна. Я пагладзіў яго гладкую галаву, шыю, спіну. Я ён стаяў і глядзеў не варушыўшыся.

Гусак — мудрая птушка, помніў мае

прыязныя адносіны да яго. У 1987-88 гг. я рабіў карту тапанімікі дарог, мастоў і гідраграфічнай сеці цэлай Арлянскай гміны. Вядома было, што настаўнік сельскай школы Мікалай Ляшчынскі з’яўляецца чалавекам інтэлігентным і добразычлівым. а да таго ж збірае матэрыялы па гісторыі мястэчка Орлі. Расказаў ён мне цікавую гісторыю пра гібель вёскі *Вервочка*. На жаль, не мог ён удакладніць другіх назваў, бо быў чалавекам прыезджым; пасля гэтыя матэрыялы ад яго імя надрукавала „Ніва”. Стаяла тады прыгожае надвор’е і мне ў гэтым цудоўным месцы хацелася заісці за агароджу гэтага добрага чалавека, легчы на зямлю і на хвіліну забыць пра ўсе подласці гэтага свету, а асабліва пра тыя, якія спаткалі мяне асабіста. Гусак жа быў тады гаспадаром двара: сабакі яшчэ не было. І ўвесь час стараўся кожнага прышэльца пачаставаць ударам свае моцнае дзюбы. Слова за словам мы згаварыліся пра гэту цудоўную птушку.

— А ведаеце, спадар інжынер, — пачаў настаўнік — гусак, гэта мой верны друг, вялікі прыяцель; каб ён са мною жыў усе дні маёй бытнасці на гэтай зямлі. Я лічу вас інтэлектуалам і вы павінны зразумець мяне. Ды судзіце самі: вось ісціна, чыстая праўда. Аднойчы пайшоў я ў сталовую паабедаль і, відаць, дрэнна закрыў фортку. Гусак вылез, пайшоў на дарогу, растапырыў крылы і пасярэдзіне праязной часткі пабег шукаць мяне па Орлі. Ды вось пытанне, якое мяне дасоль хвалое: як ён даведаўся месца, дзе я сяджу за сталом і абедаю?! Гляджу, а ён улез цераз парог адчыненых дзвярэй і да мяне! Прыгнуў шыю і радасна загагатаў, абрадаваўся нашай сустрэчы. Усе людзі бачылі, як ён бег сярэдзінай вуліцы з растапыранымі крыламі і машыны яго міналі. І вы ж падумайце; гэта ж не старэчая амнезія, а ісціна. Я захоплены гэтым здарэннем. Вучоныя многа ведаюць, а вось як думае матэрыя, магчыма, і ніколі не дойдучь. А паштовыя галубы: як арыентуюц-

ца? Ці ведаюць гэта вучоныя?

Многа мы тады яшчэ гаварылі пра нашу бытнасць, а было гэта даўно.

А вось 4 кастрычніка я не спадзяваўся, што гэта наша апошняя сустрэча. Як заўсёды, паводле праваслаўнага звычаю, я развітаўся з ім трайным паклонам. Мы ўзялі курс на Грабавец. Мы затрымаліся побач могільнікавых варот. Перад намі масіўны помнік маці Васіля Ганны Паўлаўнай Петручук. Клаўдзія памыла помнік, а Васіль запаліў свяшчэнны аганёк на магіле маці. На развітанне з магілай Ганны Паўлаўны Петручук я запісаў вершаваную эпітафію, складзеную яе сынам Васілём Уладзіміравічам, які не памятае свае маці, а яго страшныя бедствы ў дзяцінстве былі паслядоўнасцю яе смерці. Трагічнае сіроцтва!.. Вось яна, кранаючая душу эпітафія на помніку:

Мать моя родная, я тебя не знал.

Ты ушла навеки в землю,

когда я был мал.

Ты не знаешь Мама, и не будешь знать.

Как пришлось мне, сироте —

без тебя страдать.

Как я жил мальчишкой посреди людей,

Знает солнце, месяц в небе,

В роще — звер и соловей...

З цяжкімі думкамі выйшаў я за агароджу могілак. Селі мы ўтраіх у машыну і рушылі цераз Дубічы-Царкоўныя на вадасховішча. Там я пабачыў пустуючыя драўляныя пабудовы, прызначаныя для турыстаў. Недалёка ў полі стаяў праваслаўны жалезны крыж на каменным пастаменце. Адтуль палёваю дарогай мы рушылі на акраіны палеў вёскі Грабавец. Пабачыў я, што многія з камянёў, што прастаялі мільёны гадоў, знішчаны; асталося іх нямнога. А чапаць валуноў не трэба. Яны валодаюць асабліваю сілай уздзеяння на жывыя арганізмы, узмацняючы іх.

Я ўвесь час сачыў за паводзінамі Петручука. Трагедыя заўсёды адчувальная ў чалавека з уражлівым характарам. Праехалі Грабавец і Васіль не праяўляў ніка-

га жадання да каго-небудзь заехаць. Калі мы праязджалі праз Грабавец, я асцярожна спытаў Васіля: „Дзе тая хата, у якой ты праходзіў зямное пекла?” Ён паказаў мне мураваны дом і сказаў: „Ён стаіць на месцы драўлянага, у якім я калісь пражываў”. Там прайшлі яго трагічныя дні ўкрадзенага дзяцінства. Стоячы на лузе побач мастка, я запісваў і наносіў на карту назвы ўчасткаў тэрыторыі. Дарогаю, з боку *Рудкі*, да нас наблізіўся малы жоўты „Фіат-126п”. Спыніўся. За рулём сядзела маладая жанчына. Была гэта Васілёва сваячка, прывіталася з ім. Неўзабаве мы рушылі далей. З канцом збудаванняў скончылася і дарога „Грэбля”. Мы выехалі на жвіроўку, што называлася „Шэлешкова”. Па дарозе да галоўнай магістралі, шасэйнай дарогі Орля—Дубічы-Царкоўныя, я запісаў назвы: Круцкі груд, Глінкі, Савіны, Подпоські, Вербыннікі, Купа і гістарычна правільную назву вёскі — *Рудка*.

Ужо сонца спусцілася нізка над гарызонт. Светлыя прагаліны ў лясных энклавах ледзь прасвечваліся. Наканец і мястэчка Орля; едзем той жа дарогаю, што і раніцай. З левага боку мы пабачылі вельмі прыгожую каменную капліцу. Там за ёю мае прыяцелі: настаўнік Мікалай Ляшчынскі і яго белы мудры гусак. Ды сёння, калі я пішу гэтыя ўспаміны, сэрца маё напоўнілася пустэчай антыматэрыі. Адчужанай мне цяпер стала Орля. Мікалая Ляшчынскага няма ўжо сярод жывых. А які лёс яго любімай птушкі? Хто пасільны зразумець рамантыку дружбы чалавека і птушкі?!

Вялікі смутак мой і няўцешнае гора. Вось што асталося мне сёння ў гэтыя панурыя дні.

Хаі! будуць жывою памяццю аб бацьку яго выдатныя сыны, Васіль Ляшчынскі — дырэктар беларускай Пачатковай школы н-р 3 у Бельску-Падляшскім, і Юры Ляшчынскі — журналіст беларускіх перадач Беластоцкага радыё.

Астаюся ў смутку і няўцешным горы, дарагі, незабыўны друг МІКАЛАЙ ЛЯШЧЫНСКІ.

Снежань, 1995 г.

Інж. Рудкоўскі Барыслаў Ф.
г. Бельск-Падляшскі

Хто выратуе вятрак?

Ветракі — матэрыяльны доказ умоў жыцця і здабыткаў нашых продкаў. Час няўмольна плыве і нясе з сабою новую тэхналогію, а найбольш каштоўныя прыклады народнага дойлідства становяцца помнікамі. Аднак пакінутыя без догляду ветракі разбураюцца і неўзабаве беззваротна прападаць з нашага падляскага краявіду.

— Няма аб чым гаварыць! Гэты вятрак (на здымку), мабыць, нядоўга прыйдзеца самому ліквідаваць, — кажа **Пятро РОЛЯ** — 65-гадовы жыхар Крывятыч, уладальнік вясковага архітэктурнага помніка. — Дзетвара і моладзь адрываюць дошкі, разбураюць абшыўку, а пасля апошняй забавы ў сярэдзіне ветрака толькі прэзерватывы валяліся...

Вятрак пабудоваў у полі мой бацька, Рыгор Роля. Пры санацыі быў у нас яшчэ меншы млын, на панадворку. Тады ветракі былі вельмі патрэбныя. Размолвалі мы тут зерне на муку не толькі сабе, але і навакольным людзям. Млынар карыстаўся пашанай аднавяскоўцаў і меў даход. Вятрак на панадворку выкарыстоўваўся для прыводу ў рух сельскагаспадарчых машын. Пасля з'явіўся электрычны рухавік і людзям больш выгадна было вазіць зерне да вялікага млына ў Орлі, бо даставалі там больш мукі лепшай якасці. З кожным годам змяншаўся лік кліентаў ахвотных карыстацца паслугамі ветранага млына.

А вятрак што і раз трэба было рамантаваць.

Крылы такога ветрака мелі 13 метраў даўжыні і для бяспекі былі замацаваны 2 метры над зямлёй. Крывятычы знаходзяцца на ўзвышшы і найменшы ветрык прыводзіў крылы ў рух. Гэты вятрак, вядома, калі былі



Смак радзімы

Аляксандр Вярбіцкі ў цікавым палемічным артыкуле „Цудоўнае міфаманства” („Ніва” н-р 41) праўдзіва паказвае вобраз Варшаўскай бітвы 1920 года, у выніку якой былі разбіты бальшавіцкія войскі, а палякі ахрысцілі яе „цудам над Віслай”. Ці мелі яны права даць такую назву? Гэтак вырашыў народ. Аўтар закранае і іншую істотную справу: ці мы маем права адносіцца пагардліва да палякаў і іх урада, які гарантуе нам свабоду, дэмакратычныя законы, не бароніць карыстацца роднаю мовай і мала таго — тэлебачанне перадае нашы перадачы, дзе можам выказаць нашы набалелыя праблемы. На жаль, многія беларусы з яўнай іроніяй адносяцца да ўсяго, што звязана з польскай гісторыяй пачатку 20-га стагоддзя і толькі ў Сталіне і Лукашэнку знаходзяць свой паратунак. Калі б палякі прайгралі Варшаўскую бітву 1920 года, тады дарога ў Сібір і на Калыму была б для нас усіх прасторнай і пешыліся б мы „необъятной родине своей”. Вельмі дзіўна, калі чалавек, які штомесячна атрымоўвае больш дзесяці мільёнаў старых златаў пенсіі, найбольш на тых палякаў вальціць.

У гэтым годзе атрымаў я кнігу Іванова на рускай мове „Логика кошмара”, у якой аўтар піша пра Тухачэўскага і пра Варшаўскую бітву менавіта так, як і Аляксандр Вярбіцкі; што маршал Тухачэўскі не быў такім бліскучым геніем, як яго некаторыя прадстаўляюць. І чаму палякі выйгралі пад Варшавай? Да гэтага прычыніліся гераізм польскіх жаўнераў, кемлівасць камандзіраў і найважнейшае: маральная стойкасць і шырокая падтрымка цэлага народа. Бо ў іх радзіма — святасць. І ім можна толькі пазаздросціць.

Мікалай Панфілюк

Моладзь — якая яна?

Бывае і такая

Амаль штодзень у сярэднія агульнаадукацыйныя, прафесіянальныя ды сельскагаспадарчыя школы ў Гайнаўцы даязджае шмат моладзі з блізкіх і далёкіх вёсак. Не ведаю, як у іншых аўтобусах ПКС, але вось у адным з іх, які ездзіць з Гайнаўкі ў Беласток цераз Навасады, Скупава, Нараўку і Ляўкова, дзесяцца нешта дрэннае. Асабліва ў адным, які ў працоўныя дні ад'язджае з Гайнаўкі а гадзіне 15.25. Ездзіць ім найбольш вучняў, якія якраз у гэтую пару вяртаюцца дадому пасля заняткаў у школе. Найбольш яе з мястэчка Нараўка.

Моладзь першая — гэта ўжо амаль як правіла — зойме сабе месца, а старэйшых пасажыраў прымушае стаяць. Не зважае нават, што пасярэдзіне аўтобуса стаіць інвалід з пратэзам або з клячкай. Хлопцам абы хутчэй заняць сабе месца ды... пайграць у карты. Дзяўчаты, рослыя і прыгожыя — хіба яны ўсе спартсменкі? — скокам ды бокам убягаюць-улятаюць у адкрытыя дзверы (іх шафёр адкрывае ажно трое) і займаюць адна другой месца седзячае побач сябе. А потым ужо сядзяць і гля-

ў яго яшчэ крылы, я сам выкарыстоўваў для прыводу ў рух крайзегі (дыскавай пілы). Умею зрабіць добрую сталарку, паставіць дом, мураваць. Займаўся я таксама агародніцтвам і сельскай гаспадаркай. Люблю працаваць, не пераношу бяздзейнасці, напрыклад, сядзець перад домам на лавачцы і балбатаць аб нічым.

Цяпер гэты вятрак можа выратаваць капітальны рамонт і пастаянны догляд за ім. Трэба было б перанесці яго бліжэй збудаванняў. Я ўжо апаведнае месца на сваім панадворку маю, але перацягнуць яго, з цяжкімі камянямі ўсярэдзіне, будзе вельмі складана. Калісьці такія вялікія жарнавыя камяні для ветракоў і меншыя для ручных жорнаў ды каменныя падмуркі рабіў у нас мясцовы майстра Журавель. Хацелася б выратаваць гэты вятрак. Гэтага жадаў бы таксама мой пакойны бацька. Але каб яго адбудаваць, патрэбна драўніна, а гэтай у мяне няма.

Помнікі нашай культуры павінны ахоўвацца ўсім грамадствам. Але хто дапаможа выратаваць стрыжнёвы вятрак (казлоўку) ў Крывятычах?

Міхал Мінцэвіч

Фота аўтара

PS. У жніўні гэтага года гаспадар старанна разабраў свой ветрак і склаў на сваім панадворку.

Кнігі як свежыя булчкі

... можна досыць танна купіць у рэдакцыі „Нівы”. Кнігаранька ў нас невялікая, зробленая на хуткую руку, але зацікаўленым прапануе мінш. амаль усе зборнікі „Беларускіх навуковых сшыткаў”, кнігі „белавежцаў” (у іх ліку — самыя новыя — зборнік Уладзіміра Гаідука „Пах аернага хлеба”, Міколы Гаідука „Белавежскія быліцы і небыліцы”), зборнічак пачаткоўцаў (плён літаратурнага конкурсу „Плыву морам сваёго жыцця”, таксама літаратурны часопіс „Karłki”, кнігі Юрыя Вясёлкоўскага з Вялікабрытаніі „Беларусь у першай сусветнай вайне”, „Няясна мроіліся новыя дарогі”, а таксама кнігі выдадзеныя Праграмай радай тыднёвіка „Ніва” — „Дзённікі” С. Яновіча, „Лёс аднаго пакалення”, „3 маёй званіцы” Юркі Геніюша, „Роздумы на калёсах” Дзядзькі Кваса, „Панарама гмін усходняй Беласточчыны” Янкі Целушэскага і іншыя. Як свежыя булчкі — кнігі проста з Беларусі — з Гродна — прывозіць наш „кніганоша” Максім Пархамчук. Між іншым, прывёз ён „Эцыклапедыю Гісторыі Беларусі” і гістарычныя кнігі (можна заказаць іх у „Ніве”).

(лук)

Не дазваляйце загінуць!

Канчаецца чарговы год рыначнай эканомікі. Для многіх прадпрымальнікаў і ўстаноў гэта чарговы год фінансавых прыбыткаў, іншым — цалкавіты заняпад.

Аб грашовых праблемах Спартыўнага клуба „Калеяж” у Чаромсе я пісаў на старонках „Нівы” ў сваёй публікацыі „Будні чаромхаўскага спорту” ад 30 чэрвеня 1996 года.

Нядаўняя сустрэча і размова з трэнерам каманды Славамірам Багроўскім пераканала мяне ў думцы, што калі не знойдзецца спонсар і не прыкніне некалькі злых чаромхаўскаму спортклубу „Калеяж” у касу, цяжка будзе гаварыць аб спартыўнай дзейнасці ў наступным сезоне.

Ідучы насустрач просьбы калегі Багроўскага, хочацца звярнуцца з заклікам да людзей добрай волі з Чаромхаўскай гміны (ды не толькі): не дайма загінуць чаромхаўскаму клубу „Калеяж”! Падтрымайма прыгожую традыцыю грамадскай працы нашых футбалістаў. Яны за гэта будуць нам удзячны!

Уладзімір Сідарук

Падзяка аўтарам

Звярнулі маю ўвагу два артыкулы на 10-й старонцы 40-га нумара „Нівы”, да якіх хачу крыху дакінуць ад сябе. Першы з іх гэта ўспаміны Васіля Сакоўскага „3 мінулага маёй сям’і, вёскі, мясцовасці”, дзе аўтар аналізуе і дасягненні пры камуне, і тое, што тады было выканана без галавы. Возьмем для прыкладу школы: будуючы „tuśiās szkół na tyśiąclecie” ўлады дапусцілі вялікую дурніцу, бо будавалі дзе трэба і дзе не трэба. Сёння сотні гэтых школ страшаць сваёй руінай з простаі прычыны: няма дзяцей. Навошта было, напрыклад, у Дубіцкай гміне будаваць школу ў невялікіх Чахах-Арлянскіх, мінаючы самыя Дубічы-Царкоўныя? У Дубічах школа яшчэ з царскага перыяду і менавіта тут трэба было будаваць новую.

Другі артыкул Мікалая Лук’янюка „Заўсёды пакрыўджаныя” змяшчае вялікую праўду: нам заўсёды вецер у вочы. І хто б не быў пры ўладзе, мы заўсёды астанемся ў дурнях, бо мы народ мяккі: не паішлі на выбары, каб гуртам аддаць свае галасы толькі на сваіх. І тут наша віна.

Мікалай Панфілюк

Валейбольныя змаганні

18 кастрычніка г.г. у Гайнаўскім беларускім ліцэі былі разыграны таварыскія матчы па валейболу паміж камандам з Гайнаўшчыны на кубак і дыплом Гарадскога спартыўнага клуба. У сістэме кожны з кожным гулялі каманды Гайнаўскага спартклуба, Лясных школ з Белавежы ды мясцовых Прафтэхвучылішча і Белліцэя. У турніры перамаглі ліцэісты (88 ачкоў) перад белавежскімі леснікамі (84 ачкі). У непасрэдным змаганні каманда з Белавежы перамагла ліцэістаў, але пацярпела паражэнне ад ГСК. Падчас турніру вулчыліся Тамаш Дынкоўскі (Белліцэя), Пётр Банцэвіч (Белавежа), Адам Сцепанюк (Прафтэхвучылішча) і Тамаш Гапанюк (ГСК).

Каманду Гайнаўскага беларускага ліцэя састаўлялі: Тамаш Дынкоўскі, Марк Коська, Цэзарый Шыкула, Міраслаў Куптэль, Пётр Харкевіч, Мар’юш Мілеўскі, Пётр Мароз, Андрэй Іванюк. Запаснымі ігракамі былі Пшэмыслаў Паўлочук, Тамаш Граматовіч і Данель Чапко.

У лістападзе адбудуцца спаборніцтвы І лігі сярэдніх школ па валейболу. Апрача пералічаных каманд (акрамя ГСК) у розыгрышы выступяць каманды Механічных школ з Беластока і Лап ды ІІІ Агульнаадукацыйнага ліцэя з Беластока. Інаўгурацыйны матч Белліцэяй разыграе ў сябе 8 лістапада з лапскай камандай.

Славамір Кулік

Нарнасік

Дасканалы Лекар

Свет — як установа
хворых людзей,
Атручаная сатаною
і злой думкай.
Гарачка спальвае людское жыццё,
Знішчае кшталт чалавечнасці.
Чалавек, абдораны розумам,
Найвышэйшая істота стварэння,
Праз непаслухмянасць Яму
Стварае сябе псіха-фізічны
І духовы аспект упадку.
Пракляцце, грэх і кананне.
Каб вызваліцца з кіпцюроў
няволі,
Ёсць Сын — Лекар дасканалы,
Дасведчаны ва ўсім,
Мае ўладу на небе і на зямлі.
Дае супакой душы. Ён кажа:
Вазьмі крыж, і ідзі са мною,
Без страху і ганарлівасці,
І будзеш здаровым.

Іда Кавалевіч

Восень завітала

Восень да нас завітала,
Карацейшыя дні даравала,
А ночкі пастаянна растуць,
Гняздо сваё роднае будзем мы *куць*.
Каб не рассыпалася ў *прах*,
Трэба напавіць векавую
сцяну і дах,
Каб ветры чужыя іх не зрывалі,
І нашага шчасця; найлепш —
каб мінавалі.
Будзем трымацца сцяною,
Сцежкай-дарожкай ісці *радною*.
І ніхто не разбурыць наш дом:
Ніякая завіруха ці пералом.
Восень жыве і ў чалавеку
Вельмі здаўна, спрадвечу.
І нас відаць па духоўных
добрых пладах,
Калі шчыльна і дружна
стаім у радах.
Восень мае свой асаблівы чар —
Гэта Божы чудоўны,
рамантычны дар.
Усё прыбіраецца каб адпачыць,
У дружбе і любові ўсім трэба жыць.
Дрэвы асеннія далікатна
жаўцеюць,
Ветры халодныя часта нам веюць,
Лісце ад подыху восені
круціцца вірам
І толькі нам жыць у спакоі і міры.
Мы маем свой кут, хату,
І жывем бедна і багата.
Ад холаду мы ўцячэм,
Адказнасць да сэрца бярэм
За птушак, звяроў — іхні лёс,
Каб сцюжы, марозы і голад
ён перанёс.
Лёгка гэта ўсё сказаць —
Працай, сэрцам і душой даказаць.
Восень — і скоро зіма наляціць,
Гонарам родным будзем усе
даражыць.
Мікалай Панфілюк

Асенні напеў

Восень наступіла,
Лісцем накрыла
Вакол дрэў, кустоў
І сярод садоў.
А зямля прымае
І восень праслаўляе.
Яна *кладава*,
Усім нам дарагая.
Стала халадней,
Дык ідзем бадрэй!
Каб не ўтаміцца,
З кожным прымірыцца.
Мір — вялікі дар,
Бога праслаўляй,
І восень будзе мілай,
Роднай, не *завілай*.
Сабралі з палёў
І ідзем далей
Гной вазіць, араць,
Сеяць, прадаваць...
І то ўсё кругом,
Полям і *лугам*
Нашы сцежкі круцяцца,
Аж у галаве замуціцца.
І прыходзіць вечар,
А асенні вецер
Шугае, спявае,
Журбой абнімае
Нашы думкі, планы;
Не чуваць тут маны.
Асенні напеў —
Плён ужо даспеў.

Мікалай Панфілюк

Белыя плямы

Каб белыя плямы
У гісторыі скасавалі,
Тады трэба людзям
Праўду ўсю сказаці.
Што калісь бывала
Каб усе людзі зналі,
Як адзін другога
Начамі забівалі.
Як мірныя людзі
У той час пражывалі,
Калі ўсё з іх хаты
Банды забіралі.
Калі хто быў адважны,
Хацеў парадак трымаці,
То не мог спакойна
Начаваць у хаце.
Тады ён стараўся
ўсіх нас ахаваці,
А цяпер яго сталі
Здраднікам называці.
Тым што рабавалі,
Людзей забівалі
Званне ветэранаў
Ужо падаравалі.
Ён цяпер героем
Лічыцца ў свеце
Хаця ішоў беларусаў
Ноччу забіваці.
Калі не будзе праўды,
Гэта трэба знаці,
Тады сіроты-дзеткі
Будуць іх праклінаці.

Мікалай Лук'янюк

ВЕР — НЕ ВЕР


Братка Астроне! Уяві толькі сабе да чаго ўжо дайшло. Людзям дык нейкія сэнсоўныя сны сняцца, а мне, дальбог, чорт ведае што. Вось і ў апошні час прыснілася, ведаеш, што?! Што я нарэшце ем нейкі суп. Але з апетытам, у руцэ трымаю хлеб.

А ўсё гэта з-за той заразы, Ксантыпы маёй. Што? Не чуў ты, што гэта была за яна? Дык гэта ж сварлівая жонка Сакрата! Ды не, не гэтага Сакрата, не нашага. У яго, брат, вунь якая Танечка спакойная, ды і памочніца яшчэ! Я кажу пра таго, першага Сакрата, антычнага яшчэ. Жыцця, кажучь, чалавеку ягоная Ксантыпа не давала. І, бач, такая ведзьма ўвайшла ў гісторыю.

Дальбог, такая і мая. Хоць ты ёй кол на галаве цяшы, а яна — сваё. Паслупніцтва ніякага. Усё пабегла ды пабегла. Дзе ж гэта можна столькі цягацца? Каб хоць супу нейкага мужу наварыць — дык не! На гэта ёй шкада часу. Але пабегчы, як толькі тая ці іншая сяброўка пазвоніць, дык на гэта часу ёй не забракне!

Ты, Астроне, ужо, напэўна, падумаў пра мяне: разбрахаўся! А што, не магу?! Дзеля чаго ж я жаніўся, скажы! Ано каб чулівыя слоўцы на вуха ёй шаптаць, гарачым дыханнем падмацоўваючы? Годзе! Мне жэрці трэба! Ужо і так ледзь ногі валаку. Як дзеці з хаты павыходзілі, дык і гатаваць перастала. Мужычка, бач, за нішто мае. Ёй толькі

Крыжаванка



Гарызантальна: 4. гарызантальныя перакрыцце ў корпусе судна, 7. напр. Мэрлін Манро, 8. Джаакіна, італьянскі кампазітар (1792—1868), 9. страва з аўсенай мукі на малацэ і масле, 10. выязны лакей часоў прыгоннага права, 14. даводжанне да сытасці, 18. пустыня ў Чылі, 19. выспа між Баранцавым і Карскім марамі, 20. моцнае хваляванне ад небяспекі, 21. частка бота.

Вертыкальна: 1. прыстасаванне для лоўлі звяроў, 2. стол у кафэ, рэстаране, 3. уладальнік шынкі, 4. месца ў жыллі,

грошай больш давай. Усё мала ды мала. А не думае, што, каб зарабіць, дык і сілы мець трохі трэба.

Ат, што там, дурная баба і ўсё. І так сяджу я сабе і думаю: мо кінучь усё гэта к чорту ды даць драла да маладзейшай, лепшай і спрытнейшай... Дзеці ўжо — самі сабе, а што мяне тут трымаць будзе? Маладая — яна і тут, і там паспее. Дык як ты, думаеш, Астроне, наконт майго сну?

Мікола

Братка Мікола! Перабраў ты крыху! Ну, хай сабе супу не наварыла, то што, ужо ў хаце не знайшлося чаго іншага, каб з'есці?.. А ты ўжо зараз уцякаў бы. Куды цябе нясе? Да маладзейшай?

Маладзейшая, яна, брат, цябе (вольнага) ахвотна прыме. Ано памятай, не дзеля таго, каб табе жратву рыхтаваць, а, галоўнае, каб грошыкі твае загаспадарыць. Ведаем мы тых маладзенькіх, што за старых выходзяць!

Ну, суп табе прысніўся, дык і што? Ужо ж амаль і наеўся. Трэ было ўстаць, каўбасы кусок урэзаць, то быў бы і абед... А ты тут, братка ноні распусціў.

Але ўважай, мая старая кажа, памочніца верная, што ўсё ж той суп можа прадвянчаць кепскае. Улады, бач, змяніліся, дык ізноў у нас будуць вялікія перамены. Глядзі, брат, пільнуйся лепш, каб на супчык-„куранёўку” не давялося перайсці. Больш, чым на бабу, звярні ўвагу, што дзеешча на службе.

АСТРОН

якому даўней прыдавалася вялікая важнасць. 5. старажытнагрэчаскі рытар (каля 445—380 да н.э.). 6. моўнае сямейства ў цэнтральнай і паўднёвай Афрыцы. 11. Энрыке, уругвайскі пісьменнік (1900—60), 12. казачнае страшыдла ў выглядзе крылатага змея, які дыхае агнём, пажырае людзей і жывёлу, 13. дэталі кампрэсара, якая закрывае праход газу, 15. раздвоены язык у ядавітых змей, 16. разбэшчанае баляванне, 17. высокі слуп для парусоў. (Ш)

Сярод чытачоў, якія на працягу месяца дашлюць у рэдакцыю правільныя адказы, будуць разыграны кніжныя ўзнагароды.

Міні-даведнік: Лісіі — атыцкі прамойца, які свае выступленні дастасоўваў да характару і адукацыі слухачоў.

Адказ на крыжаванку з 38 нумара
Гарызантальна: шпік, кулан, абечак, брат, скарб, Агароў, Доктораў, янтар, нафталін, Веласкес, ладан, Беаульф, фэрынт, друід, Арый, Рэмарк, актэт, Алст.

Вертыкальна: вулкан, Баярда, „Пурытане”, Катар, Белаў, галоп, Барысфен, Гаштольд, язва, Тэла, след, Анон, Астурыйя, Афрыка, афіцэр, Лоўэл, Быкаў, атака.

Архіў рок-музыкі

Беларускі гуманітарны фонд „Наша ніва” стварае Архіў беларускай рок-музыкі. які бачыць галоўнай мэтай сваёй дзейнасці збор матэрыялаў і даследаванне паўстання сучаснай незалежнай музычнай традыцыі Беларусі.

Архівам збіраюцца: старыя, рарытэтычныя, аўдыё-відэаматэрыялы, друкаваная прадукцыя (газеты, часопісы, афішы, плакаты і да т.п.).

Архіў звяртаецца да рэгіянальных рок-клубаў, музычных арганізацый і проста цікаўных меламанаў з просьбай дапамагчы ў зборы інфармацыі па мясцовым рок-руху.

Зацікаўленым асобам просьба звяртацца па адрасе: Беларусь, 220085, Менск, а/с 5, „Архіў беларускай рок-музыкі” (на імя Віталія Супрановіча), або па тэлефоне (017) 231-04-08 (клікаць Сяргея Сахарова).

Ніва

„Niwa”, ul. Zamenhofs 27, 15-959 Białystok, skr. poczt. 149, tel./fax 435-022.
Druk: „ORTHODRUK”, Białystok, ul. Składowa 9.
Tygodnik białoruski sponsorowany przez Ministerstwo Kultury i Sztuki.

Рэдагуе калектыў:

Мікола Ваўранюк, Аляксандр Вярбіцкі, Ганна Кандрацюк-Свярубская, Алег Латышонак, Віталь Луба (сакратар рэдакцыі), Міраслава Лукаша, Аляксандр Максімух, Яўген Мірановіч (галоўны рэдактар), Яўгенія Палоцкая (машыністка), Галіна Рамашка (кіраўнік канцылярыі), Марыя Федарук (машыністка), Ада Чачуга.

Выдае: Праграмавая рада тыднёвіка „Ніва”. Старшыня Праграмавай рады: Валянцін Сельвясюк.

Prenumerata:

1. Termin wpłat na prenumeratę na I kwartał 1998 r. upływa 5 grudnia 1997 r. Wpłaty przyjmują urzędy pocztowe na terenie woj. białostockiego i oddziały „Ruch” na terenie całego kraju.
2. Cena prenumeraty na I kwartał 1988 r. wynosi 13 zł.
3. Cena prenumeraty z wysyłką za granicę jest większa o 100% i przyjmowana jest tylko na okresy kwartalne. Wpłaty przyjmuje RUCH S.A. Oddział Krajowej Dystrybucji Prasy, ul. Towarowa 28, 00-958 Warszawa.

Nr konta PBK XIII Oddział Warszawa 370044-16551-2700-1-06.

4. Prenumeratę można zamówić w redakcji. Cena 1 egz. wraz z wysyłką wynosi 1.90 zł, a kwartalnie — 24,70 zł. Wpłaty przyjmuje Rada Programowa Tygodnika „Niwa”, Białystok, ul. Zamenhofs 27, nr konta PBK S.A., I Oddział Białystok, 11101154-207917-2700-1-65.

Tekstów nie zamówionych redakcja nie zwraca. Zastrzeżenie: nie ponosi odpowiedzialności.

Праведны Мікола П.

Ён нават думае ўжо
толькі вершамі
— Лінейку прозы гне ў гібкі
пруцік —
Але ўсё першымі, але ўсё лепшымі;
Думкамі слухнымі біч Божы
круціць.
Вандал Арлянскі

Думкі ў час мігрэні

* Несмяротнай з’яўляецца адна
толькі Смерць. Што за парадокс!
* Аптымісту шчасце можа даста-
віць нават акуратны гадзіннік.
* Не разумею тых, якія дзеля заха-
вання здароўя адмаўляюць сабе ва
ўсім. Як жа прыкра будзе ім уміраць
зусім здаровымі.
* Пра тое, што грошы шчасця не
даюць, ад бедных не пачуеш.

Пётр Байко

Ранейшыя святкаванні

Мінае 80 гадавіна „вялікага каст-
рычніка”. Як не глядзі — юбілей. На-
шым малодшым чытачам хочам
прыблізіць, як гэтую падзею раней
адзначалі нашы продкі.

1957 г.

На першай старонцы „Нівы” (н-р
44) вялікімі чырвонымі літарамі:
„Слава Вялікаму Кастрычніку —
які адкрыў новую эру!”
Апрача публіцыстыкі змешчана бы-
ла паэзія, прысвечана памяці бальша-
віцкіх змагароў.

Першы выстрал з „Аўроры”

Якубу Мартынюку —
матросу з „Аўроры”

Халодныя хвалі Балтыйскага мора
У высокі ўздымаліся вал.
Над берагам Невы
стаяла „Аўрора”,
Чакала на першы сігнал.

І вось ўжо раздаўся выстрал
з гарматы,

Сэрцажныя ТАЙНЫ

Дарагое Сэрцайка! Мы з маім му-
жам пражылі ўжо дзесяць гадоў. Ах,
якое ж гэта было каханне! Сынчок мой
калісь запытаў мяне: мама, а за што ты
пакахала тату? А я і кажу яму: за ўсё!
Быў такі цудоўны, такі дасканалы, та-
кі закаханы. Не паспела я аб нечым па-
думаць, як усё гэта прыносіў мне на
падносе. Не ведала я хлопца прыгажэй-
шага і лепшага за яго!

І мушу прызнацца табе, што на пра-
цягу гэтых дзесяці гадоў ён амаль не
змяніўся. Заўсёды ўважлівы да мяне
і сыноў, працавіты, гатовы прыйсці
ў любы момант з дапамогай. Гм, вось
толькі ў справах інтымных можа нешта
змянілася. Менавіта.

У справах інтымных паявілася ней-
кая абьякавасць. Не, не скажу, што мы
ўжо не маем палавых зносін або робім
гэта надта рэдка. Усё адбываецца па-
ранейшаму, аднак жа... не так палка,
як раней. Ну, разумееш, больш звычай-

Пранёсся над горадам гук.
У дыме, з рукою да вока паднятай,
Стаяў беларус — Мартынюк.

1967 г.

Урачыстае святкаванне

Вечар 5 лістапада 1967 года. Вялі-
кая зала ў памяшканні Галоўнага
праўлення БГКТ была запоўнена да
апошняга месца. Не змяшчае ўсіх ах-
вотных прысутніцаў на сходзе. Тут
адбываўся ўрачысты юбілейны сход
прысвечаны 50-годдзю Кастрычніка.
Урачысты сход адкрыў старшыня ГП
В. Склубоўскі, а даклад прачытаў сак-
ратар ГП **Ул. Юзвыюк**. Калі пачуліся
першыя словы даклада, у зале насту-
піла поўная цішыня. Словы аб падзе-
ях у 1917 годзе і ў наступных гадах Са-
вецкай улады зачаравалі прысутных,
быццам бы словы найпрыгажэйшай
паэзіі. З асаблівым захапленнем і ра-
дасцю прымалі прысутныя словы дак-
ладчыка, у якіх гаварылася аб удзеле
палякаў у рэвалюцыі, а перад усім на-
шых беларусаў. Бо і чаму ж не гана-

рыцца **Мартынюком** з Новаберазова,
чалавекам, які першы падаваў каман-
ду сігнала змены новай эпохі.

1977 г.

Пераможны паход

Калі шэсцьдзясят год таму назад ап-
ранутыя ў салдацкія шынелі рабочыя
і сяляне пайшлі на штурм сядзібы бур-
жуазнага ўраду — Зімовага палаца,
яны адкрывалі цалкам новую эпоху
ў гісторыі чалавецтва.

У выніку перамогі Вялікай Каст-
рычніцкай сацыялістычнай рэвалю-
цыі паўстаў Саюз Савецкіх Сацыялі-
стычных Рэспублік — першая на зям-
ной кулі магутная дзяржава працоў-
ных, якая стала натхняючым прыкла-
дам і надзейнай апорай усіх прагрэсіў-
ных сіл на свеце.

1987 г.

„70 год Кастрычніка” — ушанава-
ла толькі „Зорка” змяшчаючы здымак
новага савецкага самалёта, які плана-
ваўся выкарыстоўвацца для касміч-
ных палётаў.

І там паўтарылася гісторыя, падобная
на тую, якая здарылася ў сяброўкі. Каб
ты ведала, Сэрцайка, які мой муж быў
гарачы. Усё, што мы перажылі з ім
у маладосці, нахлынула на мяне з цэ-
лай сілай. Дахаты мы вярнуліся не
толькі з новымі сіламі, але наогул ней-
кія адноўленыя.

Ну, а сёлета мы паехалі ўсёй сям’ёй
на Мазуры. Жылі ў вялікай палатцы
на кампінгу. Ведаеш, Сэрцайка, трэба
аппчаджаць. Дзеці былі з намі, а муж із-
ноў стаў такі, які быў з самага пачат-
ку. Божачкі, мы толькі чакалі, калі яны
заснуць моцным сном. А можа гэта іх
прысутнасць яшчэ больш узбуджала
нас?.. Было цёмна, а мы ў палатцы і на-
ша блізкасць у гэтых нетыповых умо-
вах... Што гэта было — ты не ўяўля-
еш. А мо, праўда, і ты, Сэрцайка, нешта
сваё перажыло, тады, даражэнькае,
прабач.

І вось, калі вярнуліся мы дахаты,
я пачала думаць. Думала-думала, ды
вырашыла, што я, відаць, ужо свайму
мужу абрыдла. Вяртаемся дахаты —
і ўсё становіцца на сваё месца. Кожны
з нас займаецца неабходнымі справа-
мі, ходзіць на працу, а секс адыходзіць

„Даўціпы” Андрэя Гаўрылюка

Памірае Ленін. На смяротным ложы
што і раз пападае ў летаргію. На хвілі-
ну апрытомнеў:

— Сталін! Ты пры мне? Ты не мо-
жаш быць маім наследнікам, бо ты за-
губіш палову народа...

Страціўшы чарговы раз прытом-
насць, па хвіліне зноў прабуджаецца:

— Сталін! Ты пры мне? Ты не мо-
жаш быць правадыром народа пасля
маёй смерці, бо ты кат і савецкі народ
не пойдзе за табою...

— Дык пойдзе за табою, — адказаў
Сталін.

* * *

— Хто пабудаваў Беларскі канал?
— Тыя, што расказвалі палітычныя
анекдоты.

— А канал Волга-Дон?
— Тыя, што іх слухалі.

* * *

Буш Гарбачову:

— Бачыў я сёння дзіўны сон: спіўся
мне Крэмль, а на ім вялікі чырвоны
спяг...

— Гэта правільна, — адказвае Гар-
бачоў.

— Вялікі спяг з надпісам... — прадаў-
жае Буш.

— А што на ім было напісана?
— Не мог прачытаць; не ўмею па-
кітайску.

* * *

— Чым розніцца амерыканскі СНІД
ад расейскага?

— Амерыканскі невылечны, а расей-
скі непераможны.

* * *

— Чым розніцца царызм ад савец-
кага строю?

— Традыцыяй: у царызме ўлада пе-
раходзіла з бацькі на сына, а пры са-
ветах — з дзеда на дзеда.

* * *

Валэнса выбраўся на рыбалку. Закі-
нуў вудачку і адразу злавіў прыгожую
рыбку:

— Скажы, рыбка, ты мо з золата?
— Не, я з „Салідарнасці”.
— О-оо! То ты не ажыццяўляеш жа-
данняў?..
— Не, я толькі абяцаю.

на далейшы план, а ў лепшым выпад-
ку становіцца толькі адным з элемен-
таў звычайнага жыцця. І мне робіцца
сумна. Можа, Сэрцайка, з намі нешта
не так, парай!

Ірэна

Ірэна! А што, ты думала, што з сек-
су будзеш хлеб есці?! Пэўна, што гэта
толькі адзін з элементаў звычайнага
жыцця. Трэба ж і на працу пайсці, і яды
наварыць, і прыбраць, і дзяцей аб-
мыць-накарміць. Во гэта сапраўднае,
нармальнае жыццё.

Усё ў вас, як ты кажаш, ажывае на-
нава, калі вы свабодныя — у гасцях
ці на адпачынку. Тады ў вашай гала-
ве не клубяцца думкі наконт таго, ці
хопіць да першага або ці не прынясе
дзіця двойку са школы. Зразумей, яно
ва ўсім так!

Але ёсць і яшчэ адно. Каханне не ідзе
ў пары з манатоніяй. Добрыя партнё-
ры заўсёды патрапяць уразнастайніць
свой секс (і неабавязкова заганным чы-
нам). Адным з такіх пачынанняў з’яў-
ляецца нейкі выезд, новае месца. І гэта
зусім не будзе абазначаць, што муж
убачыў у табе новую дзяўчыну.

СЭРЦАЙКА